

ಕರ್ನಾಟಕ ಕೃಷಿ ಸಂಬಂಧಿ ಕೀಟಗಳು ಮತ್ತು ರೋಗಗಳ ಅಧಿನಿಯಮ, 1968
(ಕರ್ನಾಟಕ ರಾಜ್ಯಪತ್ರ, ಗುರುವಾರ, ಮೇ 11, 2006 ರಂದು 713 ರಿಂದ 725ರ ವರೆಗಿನ ಪುಟಗಳಲ್ಲಿ ಪ್ರಕಟವಾಗಿದೆ.)
ಪ್ರಕರಣಗಳ ಅನುಕ್ರಮಣಿಕೆ

ಪ್ರಕರಣಗಳು:

1. ಚಿಕ್ಕ ಹೆಸರು, ವ್ಯಾಪ್ತಿ ಮತ್ತು ಪ್ರಾರಂಭ
2. ಪರಿಭಾಷೆಗಳು
3. ಕೀಟಗಳು, ಸಸ್ಯರೋಗಗಳು ಅಥವಾ ಹಾನಿಕರ ಕಳೆಗಳಿಂದ ಬಾಧಿತವಾದ ಪ್ರದೇಶಗಳ ಬಗ್ಗೆ ರಾಜ್ಯ ಸರ್ಕಾರದ ಅಧಿಸೂಚನೆ.
4. ನಿರ್ದೇಶನಗಳನ್ನು ನೀಡುವ ಅಧಿಕಾರ
5. 4ನೇ ಪ್ರಕರಣದ ಮೇರೆಗೆ ನೋಟೀಸು ಜಾರಿಯಾದ ಮೇಲೆ ಅಧಿಭೋಗದಾರನ ಕರ್ತವ್ಯಗಳು
6. ಭೂಮಿ ಅಥವಾ ಅವರಣಗಳನ್ನು ಪ್ರವೇಶಿಸಲು ಅಧಿಕಾರ
7. ಸಸ್ಯಗಳನ್ನು ಕಿತ್ತುಹಾಕುವುದು ಅಥವಾ ನಾಶಗೊಳಿಸುವುದೂ ಸೇರಿದಂತೆ ಕೀಟಗಳು ಅಥವಾ ಸಸ್ಯರೋಗಗಳನ್ನು ನಿರ್ಮೂಲನಗೊಳಿಸಲು ನಿಯಮಿಸಲಾದ ಕ್ರಮಗಳಿರುವಲ್ಲಿ ಪ್ರಕ್ರಿಯೆ.
8. ಪರಿಹಾರ ಅಥವಾ ಪ್ರತಿಬಂಧಕ ಕ್ರಮ ಕೈಗೊಳ್ಳುವುದಕ್ಕೆ ಅಧಿಭೋಗದಾರನಿಗೆ ನೋಟೀಸು
9. ಅಧಿಭೋಗದಾರನು ತನ್ನ ಮೇಲೆ ಜಾರಿಮಾಡಿದ ನೋಟೀಸನ್ನು ಪಾಲಿಸಲು ತಪ್ಪುವುದು ಒಂದು ಅಪರಾಧ ಮಾಡಿದಂತಾಗುವುದು
10. ವೆಚ್ಚಗಳ ವಸೂಲಿ
11. ವೆಚ್ಚಗಳ ವಿರುದ್ಧ ಅಪೀಲು
12. ಕ್ರಿಮಿ, ಕೀಟಗಳು, ಸಸ್ಯರೋಗಗಳು ಅಥವಾ ಹಾನಿಕರ ಕಳೆಗಳ ಬಗ್ಗೆ ವರದಿಮಾಡುವುದು ಗ್ರಾಮಾಧಿಕಾರಿಗಳ ಹೊಣೆ
13. ದಂಡಗಳು
14. ಅಪರಾಧಗಳ ಸಂಜ್ಞೆಯತೆ
15. ಕಂಪನಿಗಳಿಂದ ಅಪರಾಧಗಳು
16. ಈ ಅಧಿನಿಯಮದ ಮೇರೆಗೆ ಕೈಗೊಂಡ ಕ್ರಮದ ರಕ್ಷಣೆ
17. ಪರಿಶೀಲನಾಧಿಕಾರಿಗಳ ನೇಮಕ
18. ಅಧಿಕಾರಗಳ ಪ್ರತ್ಯಾಯೋಜನೆ
19. ರಾಜ್ಯ ಸರ್ಕಾರದಿಂದ ನಿರ್ದೇಶನಗಳು
20. ನಿಯಮ ರಚನಾಧಿಕಾರ
21. ನಿರಸನ ಮತ್ತು ಉಳಿಸುವಿಕೆಗಳು

* * *

ಉದ್ದೇಶಗಳು ಮತ್ತು ಕಾರಣಗಳ ಹೇಳಿಕೆ

1969ರ ಅಧಿನಿಯಮ 1.- ಎಲ್ಲಾ ಬಗೆಯ ಕೃಷಿ ಬೆಳೆಗಳಿಗೆ ವಿವಿಧ ರೀತಿಯ ಕೀಟಗಳು ಮತ್ತು ಸಸ್ಯರೋಗಗಳು ತಗಲುತ್ತಿದ್ದು, ಅವುಗಳನ್ನು ತಡೆಗಟ್ಟದೆ ಇದ್ದರೆ ಬೆಳೆಯುತ್ತಿರುವ ಬೆಳೆಗಳಿಗೆ ಹಾನಿಯುಂಟಾಗಿ ಇಳುವರಿಯು ನಷ್ಟವಾಗುತ್ತದೆ. ಆದಕಾರಣ, ಅಂಥ ಕೀಟಗಳು ಮತ್ತು ರೋಗಗಳ ನಿಯಂತ್ರಣ ರಾಷ್ಟ್ರದ ಕೃಷಿ ಆರ್ಥಿಕತೆಯಲ್ಲಿ ಅತ್ಯಂತ ಪ್ರಮುಖವೆನಿಸುತ್ತದೆ ಮತ್ತು ಅದರಿಂದ ದೇಶಕ್ಕೆ ಭಾರಿ ನಷ್ಟವಾಗಬಹುದಾದಂಥ ಕೃಷಿ ಉತ್ಪನ್ನವನ್ನು ಗಣನೀಯವಾಗಿ ರಕ್ಷಿಸಲು ಸಾಧ್ಯವಾಗುತ್ತದೆ. ಕೀಟಗಳು ಮತ್ತು ರೋಗಗಳ ವಿರುದ್ಧ ಸರಿಯಾದ ಮತ್ತು ಪರಿಣಾಮಕಾರಿಯಾದ ಪ್ರತಿಬಂಧಕ ಮತ್ತು ನಿವಾರಕ ಕ್ರಮಗಳನ್ನು ಕೈಗೊಳ್ಳುವ ಉದ್ದೇಶದಿಂದ ಈ ಶಾಸನವನ್ನು ಪ್ರಸ್ತಾಪಿಸಲಾಗಿದೆ. ಪ್ರಸ್ತುತ, ಮುಂಬಯಿ ಕೃಷಿ ಸಂಬಂಧಿ ಕೀಟಗಳು ಮತ್ತು ರೋಗಗಳ ಅಧಿನಿಯಮ, 1947, ಕೊಡಗು ಕೃಷಿ ಸಂಬಂಧಿ ಕೀಟಗಳು ಮತ್ತು ರೋಗಗಳ ಅಧಿನಿಯಮ, 1933, ಹೈದರಾಬಾದ್ ಕೃಷಿ ಸಂಬಂಧಿ ಕೀಟಗಳು ಮತ್ತು ರೋಗಗಳ ವಿನಿಯಮ, 1352 ಫಸಲಿ, ಮದ್ರಾಸು ವಿನಾಶಕಾರಿ ಕ್ರಿಮಿಗಳು ಮತ್ತು ಕೀಟಗಳ ಅಧಿನಿಯಮ, 1917 - ಇವುಗಳು ರಾಜ್ಯ ವಿವಿಧ ಪ್ರದೇಶಗಳಲ್ಲಿ ಜಾರಿಯಲ್ಲಿವೆ. ಈ ಅಧಿನಿಯಮಗಳ ಉಪಬಂಧಗಳು ಏಕರೂಪದಲ್ಲಿರುವುದಿಲ್ಲ ಮತ್ತು ಇಡೀ ರಾಜ್ಯಕ್ಕೆ ಏಕರೂಪದ ಕಾನೂನನ್ನು ಅನ್ವಯ ಮಾಡುವುದು ಅವಶ್ಯಕವಾಗಿದೆ.

ಆದ್ದರಿಂದ ಈ ವಿಧೇಯಕ.

(ಕರ್ನಾಟಕ ರಾಜ್ಯ ಪತ್ರ (ವಿಶೇಷ ಸಂಚಿಕೆ) ಭಾಗ- IV 2ಎ, ದಿನಾಂಕ 22.6.1967, ಪುಟ 93ರಲ್ಲಿ ಪ್ರಕಟಿಸಲಾಗಿದೆ).

II

2021ರ ತಿದ್ದುಪಡಿ ಅಧಿನಿಯಮ ಸಂಖ್ಯೆ 40.- ಕರ್ನಾಟಕ ಕೃಷಿ ಸಂಬಂಧಿ ಕೀಟಗಳು ಮತ್ತು ರೋಗಗಳ ಅಧಿನಿಯಮ, 1968ಕ್ಕೆ (1969ರ ಕರ್ನಾಟಕ ಅಧಿನಿಯಮ 01) ಈ ಮುಂದಿನವುಗಳನ್ನು ಉಪಬಂಧಿಸುವುದಕ್ಕಾಗಿ,-

- (ಎ) “ಕೃಷಿ ನಿರ್ದೇಶಕ”, “ಸಸ್ಯ”, “ಸಸ್ಯರೋಗ” ಮತ್ತು “ಕೃಷಿ ಉಪ ನಿರ್ದೇಶಕ” ಇವುಗಳ ಪರಿಭಾಷೆಗಳನ್ನು ಪ್ರತಿಯೋಜಿಸಲು;
 - (ಬಿ) “ಸಂಬಂಧಪಟ್ಟ ಜಿಲ್ಲೆಯ ಅಧಿಕಾರಿ” ಯನ್ನು ನಿಯಮಿಸಬಹುದಾದಂಥ ನೆರವನ್ನು ನೀಡಲು ಯಾವುದೇ ವ್ಯಕ್ತಿ ನೋಟೀಸನ್ನು ನೀಡುವ ಅಧಿಕಾರವನ್ನು ನೀಡಲು;
 - (ಸಿ) 3, 7, 9 ಮತ್ತು 20ನೇ ಪ್ರಕರಣದ ಉಪಬಂಧಗಳ ಉಲ್ಲಂಘನೆಗಾಗಿ ಜುಲ್ಮಾನೆಯನ್ನು “ಐವತ್ತು ರೂಪಾಯಿ”ಗಳಿಂದ “ಐದು ಸಾವಿರ ರೂಪಾಯಿ”ಗಳಿಗೆ ಹಾಗೂ “ಐದು ನೂರು ರೂಪಾಯಿ”ಗಳಿಂದ “ಇಪ್ಪತ್ತೈದು ಸಾವಿರ ರೂಪಾಯಿ” ಗಳಿಗೆ ಹೆಚ್ಚಿಸಲು; ಮತ್ತು
 - (ಡಿ) ಕೆಲವು ಇತರೆ ಪ್ರಾಸಂಗಿಕ ತಿದ್ದುಪಡಿಗಳನ್ನು ಮಾಡಲು,
- ತಿದ್ದುಪಡಿ ಮಾಡುವುದು ಅವಶ್ಯಕವೆಂದು ಪರಿಗಣಿಸಿದೆ.

ಆದ್ದರಿಂದ ಈ ವಿಧೇಯಕ

[2021ರ ವಿಧಾನಸಭೆಯ ವಿಧೇಯಕ ಸಂಖ್ಯೆ: 28, ಕಡತ ಸಂಖ್ಯೆ: ಸಂವ್ಯಶಾಇ 28 ಶಾಸನ 2021]

[ಭಾರತ ಸಂವಿಧಾನದ 7ನೇ ಅನುಸೂಚಿಯ 2ನೇ ಪಟ್ಟಿಯ 14ನೇ ನಮೂದನೆರಡಿಯಲ್ಲಿ ಬರುತ್ತದೆ]

[ಕರ್ನಾಟಕ ರಾಜ್ಯಪತ್ರದ ಭಾಗ-IVA, ವಿಶೇಷ ಪತ್ರಿಕೆ ಸಂಖ್ಯೆ: 833 ದಿನಾಂಕ: 12.10.2021ರಲ್ಲಿ ಪ್ರಕಟಣೆಗೊಂಡಿದೆ]

1969ರ '[ಕರ್ನಾಟಕ ಅಧಿನಿಯಮ]' ಸಂ. 1

(1969ರ ಜನವರಿ ಇಪ್ಪತ್ತೂರನೇ ದಿನದಂದು '[ಕರ್ನಾಟಕ ರಾಜಪತ್ರ]' ದಲ್ಲಿ ಮೊದಲು ಪ್ರಕಟವಾಗಿದೆ)

'[ಕರ್ನಾಟಕ]' ಕೃಷಿ ಸಂಬಂಧಿ ಕೀಟಗಳು ಮತ್ತು ರೋಗಗಳ ಅಧಿನಿಯಮ, 1968

(1969ರ ಜನವರಿ ಹತ್ತನೇ ದಿನದಂದು ರಾಜ್ಯಪಾಲರ ಒಪ್ಪಿಗೆಯನ್ನು ಪಡೆದಿದೆ)

(2021ರ ಅಧಿನಿಯಮ 40ರ ಮೂಲಕ ತಿದ್ದುಪಡಿಯಾದಂತೆ)

'[ಕರ್ನಾಟಕ ರಾಜ್ಯ]' ದಲ್ಲಿ ಬೆಳೆಗಳು, ಸಸ್ಯಗಳು ಅಥವಾ ಮರಗಳಿಗೆ ಅಪಾಯಕಾರಿ ಕೀಟಗಳು, ಸಸ್ಯರೋಗಗಳು ಮತ್ತು ಹಾನಿಕರ ಕಳೆಗಳು ಕಾಣಿಸಿಕೊಳ್ಳುವುದನ್ನು, ಹರಡುವುದನ್ನು ಅಥವಾ ಪುನಃ ಕಾಣಿಸಿಕೊಳ್ಳುವುದನ್ನು ತಡೆಗಟ್ಟುವ ಅಧಿನಿಯಮ.

'[ಕರ್ನಾಟಕ ರಾಜ್ಯ]' ದೊಳಗೆ ಬೆಳೆಗಳು, ಸಸ್ಯಗಳು ಅಥವಾ ಮರಗಳಿಗೆ ಅಪಾಯಕಾರಿಯಾದ ಅಥವಾ ನೀರು ಸರಬರಾಜಿಗೆ ಅಥವಾ ಜಲಮಾರ್ಗಗಳಿಗೆ ತಡೆಯೊಡ್ಡುವ ಕೀಟಗಳು, ಸಸ್ಯ ರೋಗಗಳು ಮತ್ತು ಹಾನಿಕರ ಕಳೆಗಳು ಕಾಣಿಸಿಕೊಳ್ಳುವುದನ್ನು, ಹರಡುವುದನ್ನು ಅಥವಾ ಪುನಃ ಕಾಣಿಸಿಕೊಳ್ಳುವುದನ್ನು ತಡೆಗಟ್ಟಲು ಮತ್ತು ಅದಕ್ಕೆ ಸಂಬಂಧಿಸಿದ ಇತರ ವಿಷಯಗಳಿಗಾಗಿ ಉಪಬಂಧ ಕಲ್ಪಿಸಲು ಕ್ರಮಗಳನ್ನು ಕೈಗೊಳ್ಳುವುದು ವಿಹಿತವಾಗಿರುವುದರಿಂದ;

ಇದು ಭಾರತ ಗಣರಾಜ್ಯದ ಹತ್ತೊಂಬತ್ತನೇ ವರ್ಷದಲ್ಲಿ '[ಕರ್ನಾಟಕ]' ರಾಜ್ಯ ವಿಧಾನ ಮಂಡಲದಿಂದ ಈ ಕೆಳಕಂಡಂತೆ ಅಧಿನಿಯಮಿತವಾಗತಕ್ಕದ್ದು:-

1. 1973ರ ಕರ್ನಾಟಕ ಕಾನೂನುಗಳ ಅಳವಡಿಕೆ ಆದೇಶದ ಮೂಲಕ 1.11.1973 ರಿಂದ ಜಾರಿಗೆ ಬರುವಂತೆ ಅಳವಡಿಸಲಾಗಿದೆ.

1. ಚಿಕ್ಕ ಹೆಸರು, ವ್ಯಾಪ್ತಿ ಮತ್ತು ಪ್ರಾರಂಭ.- (1) ಈ ಅಧಿನಿಯಮವನ್ನು '[ಕರ್ನಾಟಕ]' ಕೃಷಿ ಸಂಬಂಧಿ ಕೀಟಗಳ ಮತ್ತು ರೋಗಗಳ ಅಧಿನಿಯಮ, 1968 ಎಂದು ಕರೆಯತಕ್ಕದ್ದು.

(2) ಇದು ಇಡೀ '[ಕರ್ನಾಟಕ ರಾಜ್ಯ]'ಕ್ಕೆ ವ್ಯಾಪ್ತವಾಗತಕ್ಕದ್ದು.

(3) ಇದು, ರಾಜ್ಯ ಸರ್ಕಾರವು ಅಧಿಸೂಚನೆಯ ಮೂಲಕ ಗೊತ್ತುಪಡಿಸಬಹುದಾದಂಥ '[ದಿನಾಂಕ]' ದಂದು ಜಾರಿಗೆ ಬರತಕ್ಕದ್ದು.

1. 1973ರ ಕರ್ನಾಟಕ ಕಾನೂನುಗಳ ಅಳವಡಿಕೆ ಆದೇಶದ ಮೂಲಕ 1.11.1973 ರಿಂದ ಜಾರಿಗೆ ಬರುವಂತೆ ಅಳವಡಿಸಲಾಗಿದೆ.

2. ಅಧಿನಿಯಮವು 13.10.1971 ರಿಂದ ಅಧಿಸೂಚನೆಯ ಮೂಲಕ ಜಾರಿಗೆ ಬಂದಿದೆ. ಅಧಿಸೂಚನೆಯ ಪಾಠವು ಅಧಿನಿಯಮದ ಕೊನೆಯ ಭಾಗದಲ್ಲಿದೆ.

2. ಪರಿಭಾಷೆಗಳು.- ಈ ಅಧಿನಿಯಮದಲ್ಲಿ ಸಂದರ್ಭವು ಅನ್ಯಥಾ ಅಗತ್ಯಪಡಿಸಿದ ಹೊರತು,-

(1) "ಬಾಧಿತ ಪ್ರದೇಶ" ಎಂದರೆ, 3ನೇ ಪ್ರಕರಣದ ಮೇರೆಗೆ ಅಧಿಸೂಚನೆಯ ಮೂಲಕ ಬಾಧಿತ ಪ್ರದೇಶವೆಂದು ಘೋಷಿತವಾದ ಯಾವುದೇ ಪ್ರದೇಶ;

[(2) "ಕೃಷಿ ನಿರ್ದೇಶಕ" ಎಂದರೆ, ರಾಜ್ಯ ಸರ್ಕಾರವು ಕೃಷಿ ಇಲಾಖೆಯ ಮುಖ್ಯಸ್ಥನಾಗಿ ನೇಮಿಸಿದ ಯಾವೊಬ್ಬ ಅಧಿಕಾರಿ ಮತ್ತು ತೋಟಗಾರಿಕೆ ಅಥವಾ ರೇಷ್ಮೆ ಅಥವಾ ಪಶುಸಂಗೋಪನೆ ಅಥವಾ ಮೀನುಗಾರಿಕೆ ಅಥವಾ ಅರಣ್ಯ ಇಲಾಖೆಯ ಮುಖ್ಯಸ್ಥರನ್ನು ಹಾಗೂ ಸಂದರ್ಭಾನುಸಾರವಾಗಿ ಕೃಷಿ ಅಥವಾ ತೋಟಗಾರಿಕೆ ಅಥವಾ ರೇಷ್ಮೆ ಅಥವಾ ಪಶುಸಂಗೋಪನೆ ಅಥವಾ ಮೀನುಗಾರಿಕೆ ಅಥವಾ ಅರಣ್ಯ ಇಲಾಖೆಯ ಮುಖ್ಯಸ್ಥರಾಗಿ ತತ್ಕಾಲದಲ್ಲಿ ಕರ್ತವ್ಯಗಳನ್ನು ನಿರ್ವಹಿಸುತ್ತಿರುವ ಪ್ರತಿಯೊಬ್ಬ ವ್ಯಕ್ತಿಯನ್ನು ಒಳಗೊಳ್ಳುವುದು;

(3) "ಜಿಲ್ಲೆಯ ಅಧಿಕಾರಿ" ಎಂದರೆ, ರಾಜ್ಯ ಸರ್ಕಾರವು ಸಂಬಂಧಪಟ್ಟ ಇಲಾಖೆಗೆ ಹಾಗೆ ನೇಮಿಸಿದ ಅಧಿಕಾರಿ ಮತ್ತು ಸಂದರ್ಭಾನುಸಾರ ಕೃಷಿ, ತೋಟಗಾರಿಕೆ, ರೇಷ್ಮೆ, ಪಶುಸಂಗೋಪನೆ ಅಥವಾ ಮೀನುಗಾರಿಕೆ ಅಥವಾ ಅರಣ್ಯ ಇವುಗಳಿಗೆ ಸಂಬಂಧಿಸಿದ ಇಲಾಖೆಯ ಜಿಲ್ಲೆಯ ಅಧಿಕಾರಿಯ ಕರ್ತವ್ಯಗಳನ್ನು ತತ್ಕಾಲದಲ್ಲಿ ನಿರ್ವಹಿಸುತ್ತಿರುವ ಪ್ರತಿಯೊಬ್ಬ ವ್ಯಕ್ತಿಯನ್ನು ಒಳಗೊಳ್ಳುವುದು;]

(4) "ಪರಿಶೀಲನಾಧಿಕಾರಿ" ಎಂದರೆ, 17ನೇ ಪ್ರಕರಣದ ಮೇರೆಗೆ ನೇಮಕಗೊಂಡ ಅಧಿಕಾರಿ;

(5) "ಅಧಿಸೂಚನೆ" ಎಂದರೆ, ರಾಜ್ಯಪತ್ರದಲ್ಲಿ ಪ್ರಕಟಿಸಿದ ಅಧಿಸೂಚನೆ;

(6) "ಅಧಿಸೂಚಿತ ಪ್ರದೇಶ" ಎಂದರೆ 3ನೇ ಪ್ರಕರಣದ ಮೇರೆಗೆ ಯಾವ ಪ್ರದೇಶಕ್ಕೆ ಸಂಬಂಧಪಟ್ಟಂತೆ ಅಧಿಸೂಚನೆಯನ್ನು ಹೊರಡಿಸಲಾಗಿದೆಯೋ ಆ ಪ್ರದೇಶ;

(7) "ಹಾನಿಕರ ಕಳೆ" ಎಂದರೆ, 3ನೇ ಪ್ರಕರಣದ ಮೇರೆಗೆ ಅಧಿಸೂಚನೆಯ ಮೂಲಕ ಹಾನಿಕರ ಕಳೆಯೆಂದು ಘೋಷಿಸಲಾದ ಯಾವುದೇ ಕಳೆ;

(8) "ಅಧಿಭೋಗದಾರ" ಎಂದರೆ, ಯಾವುದೇ ಭೂಮಿಯ, ಆವರಣದ ಅಥವಾ ನೀರಿನ ಅಧಿಭೋಗದ ಹಕ್ಕನ್ನು ತತ್ಕಾಲದಲ್ಲಿ ಹೊಂದಿರುವ ವ್ಯಕ್ತಿ, ಅಥವಾ ಭೂಮಿಯ, ಆವರಣದ ಅಥವಾ ನೀರಿನ ವಾಸ್ತವಿಕ ಅಧಿಭೋಗದಲ್ಲಿರುವ ಅವನ

ಅಧಿಕೃತ ಏಜೆಂಟ್ ಅಥವಾ ಯಾರೇ ವ್ಯಕ್ತಿ ಮತ್ತು ಇದು ಅಂಥ ಅಧಿಭೋಗದ ಹಕ್ಕನ್ನು ಹೊಂದಿರುವ ಅಥವಾ ಅಂಥ ವಾಸ್ತವಿಕ ಅಧಿಭೋಗದಲ್ಲಿರುವ ಸ್ಥಳೀಯ ಪ್ರಾಧಿಕಾರವನ್ನು ಒಳಗೊಳ್ಳುತ್ತದೆ;

(9) “ಪರೋಪಜೀವಿ” ಎಂದರೆ, 3ನೇ ಪ್ರಕರಣದ ಮೇರೆಗೆ ಅಧಿಸೂಚನೆಯ ಮೂಲಕ ಪರೋಪಜೀವಿಯೆಂದು ಘೋಷಿಸಲಾದ ಮತ್ತು ಯಾವುದೇ ಕೃಷಿ ಬೆಳೆ, ಸಸ್ಯ, ಮರ, ಪೊದೆ ಅಥವಾ ಗಿಡಮೂಲಿಕೆಯ ಮೇಲೆ ಪೂರ್ಣವಾಗಿ ಅಥವಾ ಭಾಗಶಃ ಜೀವಿಸುತ್ತಿರುವ ಯಾವುದೇ ಸಸ್ಯ ಅಥವಾ ಪ್ರಾಣಿ;

(10) “ಕೀಟ” ಎಂದರೆ, 3ನೇ ಪ್ರಕರಣದ ಮೇರೆಗೆ ಅಧಿಸೂಚನೆಯ ಮೂಲಕ ಕೀಟವೆಂದು ಘೋಷಿತವಾಗಿರುವ ಯಾವುದೇ ಕ್ರಿಮಿ ಅಥವಾ ಕಶೇರುಕ ಅಥವಾ ಅಕಶೇರುಕ ಪ್ರಾಣಿ;

[(11) “ಸಸ್ಯ” ಎಂಬ ಪದವು ಎಲ್ಲಾ ಕೃಷಿ, ತೋಟಗಾರಿಕೆ, ರೇಷ್ಮೆ, ಅರಣ್ಯ ಬೆಳೆಗಳು, ಮರಗಳು, ಕುರುಚಲು ಗಿಡಗಳು ಅಥವಾ ಔಷಧೀಯ ಸಸ್ಯಗಳು, ಏರುಬಳ್ಳಿಗಳು, ಬಳ್ಳಿಗಳು, ಗೆಡ್ಡೆಗಳು ಅಥವಾ ಕಾಂಡಬೇರುಗಳು, ಬೇರುಮೊಳಕೆಗಳು, ಅಥವಾ ಕಂದಗಡ್ಡೆಗಳು (bulbs) ಅಥವಾ ಗೆಡ್ಡೆಗೊಣಸುಗಳನ್ನು ಒಳಗೊಳ್ಳುವುದು ಹಾಗೂ ಹಣ್ಣುಗಳು, ಎಲೆಗಳು, ಕಾಂಡ, ಬೇರುಗಳು, ತೊಗಟೆ ಅಥವಾ ಕಸಿಕಾಂಡ ಅಥವಾ ಅದರ ಯಾವುದೇ ಭಾಗವನ್ನು ಒಳಗೊಳ್ಳುವುದು, ಆದರೆ, ಬೀಜವನ್ನು ಒಳಗೊಳ್ಳುವುದಿಲ್ಲ;

ಪರಂತು, ರಾಜ್ಯ ಸರ್ಕಾರವು, ಅಧಿಸೂಚನೆಯ ಮೂಲಕ ಯಾವುದೇ ನಿರ್ದಿಷ್ಟ ಸಸ್ಯದ ಬೀಜವನ್ನು ಸಸ್ಯವೆಂದು ಭಾವಿಸತಕ್ಕದ್ದು ಎಂದು ನಿರ್ದೇಶಿಸಬಹುದು;

(12) “ಸಸ್ಯರೋಗ” ಎಂದರೆ, ಯಾವುದೇ 3ನೇ ಪ್ರಕರಣದಲ್ಲಿ ಅಧಿಸೂಚನೆಯ ಮೂಲಕ ಸಸ್ಯರೋಗವೆಂದು ಘೋಷಿತಲಾದ ಯಾವುದೇ ಶಿಲೀಂಧ್ರದ, ಬ್ಯಾಕ್ಟೀರಿಯಾದ, ವೈರಸ್ಸಿನ, ನೆಮಟೋಡ್, ಪರಾವಲಂಬಿ, ಮೈಕೊಪ್ಲಾಸ್ಮಾ ಅಥವಾ ರೋಗ ಲಕ್ಷಣ;]¹

(13) “ನಿಯಮಿಸಲಾದುದು” ಎಂದರೆ, ಈ ಅಧಿನಿಯಮದ ಮೇರೆಗೆ ರಚಿಸಿದ ನಿಯಮಗಳ ಮೂಲಕ ನಿಯಮಿಸಲಾದುದು.

1. 2021ರ ಅಧಿನಿಯಮ ಸಂಖ್ಯೆ. 40ರ ಮೂಲಕ ದಿನಾಂಕ: 12.10.2021ರಿಂದ ಜಾರಿಗ ಬರುವಂತೆ ಪ್ರತಿಯೋಜಿಸಲಾಗಿದೆ.

3. ಕೀಟಗಳು, ಸಸ್ಯರೋಗಗಳು ಅಥವಾ ಹಾನಿಕರ ಕಳೆಗಳಿಂದ ಬಾಧಿತವಾದ ಪ್ರದೇಶಗಳ ಬಗ್ಗೆ ರಾಜ್ಯ ಸರ್ಕಾರದ ಅಧಿಸೂಚನೆ.- ಯಾವುದೇ ಪ್ರದೇಶದಲ್ಲಿ ಸಸ್ಯಗಳಿಗೆ ಯಾವುದೇ ರೋಗ, ಕೀಟ, ಪರೋಪಜೀವಿ ಅಥವಾ ಕಳೆಯು ಅಪಾಯಕಾರಿಯೆಂದು ಮತ್ತು ಅಂಥ ರೋಗ, ಪರೋಪಜೀವಿ, ಕೀಟ ಅಥವಾ ಕಳೆಯನ್ನು ನಿರ್ಮೂಲಮಾಡಲು, ಅಥವಾ ಅವುಗಳು ಕಾಣಿಸಿಕೊಳ್ಳುವುದನ್ನು, ಹರಡುವುದನ್ನು ಅಥವಾ ಪುನಃ ಕಾಣಿಸಿಕೊಳ್ಳುವುದನ್ನು ತಡೆಗಟ್ಟಲು ಕ್ರಮಗಳನ್ನು ಕೈಗೊಳ್ಳುವ ಅಗತ್ಯವಿದೆಯೆಂದು ರಾಜ್ಯ ಸರ್ಕಾರಕ್ಕೆ ಕಂಡುಬಂದಲ್ಲಿ, ರಾಜ್ಯ ಸರ್ಕಾರವು ಅಧಿಸೂಚನೆಯ ಮೂಲಕ, ಅಂಥ ಅಧಿಸೂಚನೆಯಲ್ಲಿ ನಿರ್ದಿಷ್ಟಪಡಿಸಬಹುದಾದಂಥ ಅವಧಿಗಾಗಿ ಅಂಥ ಪ್ರದೇಶವನ್ನು ಬಾಧಿತ ಪ್ರದೇಶವೆಂದು ಘೋಷಿಸಬಹುದು; ಮತ್ತು ಅಂಥ ಪ್ರದೇಶಕ್ಕೆ ಸಂಬಂಧಿಸಿದಂತೆ ರಾಜ್ಯ ಸರ್ಕಾರವು ಅಂಥ ಅಧಿಸೂಚನೆಯ ಮೂಲಕ,-

(ಎ) ಈ ಅಧಿನಿಯಮದ ಉದ್ದೇಶಗಳಿಗಾಗಿ, ಯಾವುದೇ ರೋಗ, ಪರೋಪಜೀವಿ, ಕೀಟ ಅಥವಾ ಕಳೆಯನ್ನು ಸಸ್ಯರೋಗ, ಪರೋಪಜೀವಿ, ಕೀಟ ಅಥವಾ ಹಾನಿಕರ ಕಳೆಯೆಂದು ಸಹ ಘೋಷಿಸಬಹುದು;

(ಬಿ) ಒಂದು ಸ್ಥಳದಿಂದ ಇನ್ನೊಂದು ಸ್ಥಳಕ್ಕೆ ಯಾವುದೇ ಸಸ್ಯ, ಮಣ್ಣು ಅಥವಾ ಗೊಬ್ಬರವನ್ನು ಸಾಗಿಸುವುದು ಅಥವಾ ಅಲ್ಲಿಂದ ಅದನ್ನು ತೆಗೆದುಹಾಕುವುದನ್ನು ನಿಷೇಧಿಸಬಹುದು ಅಥವಾ ನಿರ್ಬಂಧಿಸಬಹುದು ಅಥವಾ ಅಂಥ ಕೀಟ, ರೋಗ ಅಥವಾ ಕಳೆಯ ಸಂಬಂಧದಲ್ಲಿ ಅವಶ್ಯವಿರಬಹುದಾದಂಥ ಇತರ ಪ್ರತಿಬಂಧಕ ಅಥವಾ ಪರಿಹಾರ ಕ್ರಮಗಳನ್ನು ಸಹ ನಿಯಮಿಸಬಹುದು;

(ಸಿ) ಯಾವುದೇ ಹಾನಿಕರ ಕಳೆ, ಪರೋಪಜೀವಿ, ಕೀಟ ಅಥವಾ ಸಸ್ಯರೋಗವು ಕಾಣಿಸಿಕೊಳ್ಳುವುದನ್ನು, ಹರಡುವುದನ್ನು ಅಥವಾ ಪುನಃ ಕಾಣಿಸಿಕೊಳ್ಳುವುದನ್ನು ನಿವಾರಿಸಲು, ನಾಶಪಡಿಸಲು ಅಥವಾ ತಡೆಗಟ್ಟಲು ನಿರ್ದಿಷ್ಟಪಡಿಸಬಹುದಾದಂಥ ಪ್ರತಿಬಂಧಕ ಅಥವಾ ಪರಿಹಾರ ಕ್ರಮಗಳನ್ನು ಕೈಗೊಳ್ಳತಕ್ಕದ್ದೆಂದು ಸಹ ನಿರ್ದೇಶಿಸಬಹುದು;

(ಡಿ) ನಿರ್ದಿಷ್ಟಪಡಿಸಲಾದ ಪ್ರದೇಶದಲ್ಲಿ ಇತರ ಬೆಳೆಗಳಿಗೆ ಹಾನಿಯುಂಟುಮಾಡುವ ಸಂಭವವಿರುವ, ಯಾವುದೇ ಸಸ್ಯ ನೆಡುವುದನ್ನು ಅಥವಾ ಬೆಳೆಯುವುದನ್ನು ಸಹ ನಿರ್ದಿಷ್ಟಪಡಿಸಬಹುದಾದ ಪ್ರದೇಶದೊಳಗೆ ನಿಷೇಧಿಸಬಹುದು.

4. ನಿರ್ದೇಶನಗಳನ್ನು ನೀಡುವ ಅಧಿಕಾರ.- (1) 3ನೇ ಪ್ರಕರಣದ ಮೇರೆಗೆ ಅಧಿಸೂಚನೆ ಹೊರಡಿಸಿದ ಮೇಲೆ [ಸಂಬಂಧಪಟ್ಟ ಜಿಲ್ಲೆಯ ಅಧಿಕಾರಿ]¹ ನೋಟೀಸಿನ ಮೂಲಕ,-

- (i) ಯಾವುದೇ ಸಸ್ಯರೋಗ, ಕೀಟ, ಪರೋಪಜೀವಿ ಅಥವಾ ಹಾನಿಕರ ಕಳೆಯು ಕಾಣಿಸಿಕೊಳ್ಳುವುದನ್ನು, ಹರಡುವುದನ್ನು ಅಥವಾ ಪುನಃ ಕಾಣಿಸಿಕೊಳ್ಳುವುದನ್ನು ನಿವಾರಿಸಲು, ನಾಶಪಡಿಸಲು ಅಥವಾ ತಡೆಗಟ್ಟಲು ನೋಟೀಸಿನಲ್ಲಿ ತಾನು ನಿರ್ದಿಷ್ಟಪಡಿಸಬಹುದಾದಂಥ ಪ್ರತಿಬಂಧಕ ಅಥವಾ ಪರಿಹಾರ ಕ್ರಮಗಳನ್ನು (ರೋಗ ಪೀಡಿತವಾದ ಅಥವಾ ರೋಗ ತಗಲುವ ಸಂಭವವಿರುವ ಸಸ್ಯಗಳನ್ನು ಕಿತ್ತುಹಾಕುವುದು ಅಥವಾ ನಾಶ ಪಡಿಸುವುದೂ ಸೇರಿದಂತೆ) ಜಾರಿಗೆ ತರುವಂತೆ ಬಾಧಿತ ಪ್ರದೇಶದೊಳಗಿನ ಪ್ರತಿಯೊಬ್ಬ ಅಧಿಭೋಗದಾರನಿಗೆ ನಿರ್ದೇಶನ ನೀಡಬಹುದು.
- (ii) ಹದಿನೆಂಟು ವರ್ಷಗಳಿಗಿಂತ ಕಡಿಮೆ ವಯಸ್ಸಿನವನಲ್ಲದ ಮತ್ತು ಸದರಿ ಪ್ರದೇಶದೊಳಗೆ ವಾಸಿಸುತ್ತಿರುವ ಯಾರೇ ವ್ಯಕ್ತಿಯನ್ನು (1)ನೇ ಖಂಡದಲ್ಲಿ ಉಲ್ಲೇಖಿಸಲಾದ ಕ್ರಮಗಳನ್ನು ಜಾರಿಗೆ ತರಲು ನೋಟೀಸಿನಲ್ಲಿ ನಿರ್ದಿಷ್ಟಪಡಿಸಬಹುದಾದಂಥ ನೆರವನ್ನು ನೀಡುವಂತೆ ಕೋರಬಹುದು:

ಪರಂತು,-

(ಎ) ಒಮ್ಮೆಗೆ ಏಳು ದಿನಗಳನ್ನು ಮೀರುವ ಪೂರ್ಣಾವಧಿ ಸೇವೆಯನ್ನು ಸಲ್ಲಿಸಲು ಅಧಿಭೋಗದಾರನಲ್ಲದ ಯಾರೇ ವ್ಯಕ್ತಿಯನ್ನು ಕೋರತಕ್ಕದ್ದಲ್ಲ ಮತ್ತು ಯಾರೇ ವ್ಯಕ್ತಿಯು ಈಗಾಗಲೇ ಅಂಥ ಸೇವೆಯನ್ನು ಸಲ್ಲಿಸಿದ್ದರೆ, ಆ ತರುವಾಯ ಪೂರ್ಣಾವಧಿ ಸೇವೆ ಸಲ್ಲಿಸುವುದಕ್ಕೆ ಅವನನ್ನು ಕೋರುವ ಮೊದಲು ತೊಂಭತ್ತು ದಿನಗಳಿಗಿಂತ ಕಡಿಮೆಯಿಲ್ಲದ ಮಧ್ಯಂತರವಿರತಕ್ಕದ್ದು; ಮತ್ತು

(ಬಿ) ವೃದ್ಧಾಪ್ಯದ ಕಾರಣದಿಂದಾಗಿ, ದೈಹಿಕ ಅಸಮರ್ಥತೆ ಅಥವಾ ಇತರ ಯಾವುದೇ ಯುಕ್ತ ಕಾರಣದಿಂದಾಗಿ, ನೆರವು ನೀಡಲು ಅಸಮರ್ಥನಾಗಿರುವ ಅಥವಾ ಸಹಾಯವನ್ನು ನೀಡುವ ಉದ್ದೇಶಕ್ಕಾಗಿ ಇರಬೇಕೆಂದು ಅಗತ್ಯಪಡಿಸಲಾದ ಸ್ಥಳದಿಂದ 8 ಕಿ.ಮೀ. ಗಿಂತ ಹೆಚ್ಚು ದೂರದಲ್ಲಿ ವಾಸಿಸುತ್ತಿರುವ ಯಾರೇ ವ್ಯಕ್ತಿಯನ್ನು ಅಂಥ ನೆರವು ನೀಡುವಂತೆ ಕೋರತಕ್ಕದ್ದಲ್ಲ; ಮತ್ತು

- (iii) (i)ನೇ ಖಂಡದಲ್ಲಿ ಉಲ್ಲೇಖಿಸಲಾದ ಕ್ರಮಗಳನ್ನು ಯಾವ ಪ್ರದೇಶದೊಳಗೆ ಮತ್ತು ಯಾವ ಅವಧಿಯೊಳಗೆ ಕಾರ್ಯಗತಗೊಳಿಸಬೇಕೆಂದು ನಿರ್ದಿಷ್ಟಪಡಿಸಬಹುದು.

(2) (1)ನೇ ಉಪ-ಪ್ರಕರಣದ (i)ನೇ ಖಂಡದ ಮೇರೆಗೆ ಪ್ರತಿಯೊಬ್ಬ ಅಧಿಭೋಗದಾರನಿಗೆ ಅಥವಾ ಸದರಿ ಉಪ-ಪ್ರಕರಣದ (ii)ನೇ ಖಂಡದ ಮೇರೆಗೆ ಯಾರ ನೆರವನ್ನು ಅಗತ್ಯಪಡಿಸಲಾಗಿದೆಯೋ ಆ ಪ್ರತಿಯೊಬ್ಬ ಇತರ ವ್ಯಕ್ತಿಗೆ ತಿಳಿಸುವುದು ಅಗತ್ಯವಾಗಿರತಕ್ಕದ್ದಲ್ಲ ಮತ್ತು ಆ ಪ್ರದೇಶ, ಗ್ರಾಮ ಅಥವಾ ಸ್ಥಳದಲ್ಲಿ ಡಂಗುರ ಹೊಡೆಸುವ ಮೂಲಕ ಅಥವಾ ಇತರ ರೂಢಿಗತ ಪದ್ಧತಿಯ¹ [ಅಥವಾ ಮುದ್ರಣ ಅಥವಾ ಮತ್ತು ವಿದ್ಯುನ್ಮಾನ ಅಥವಾ ಸಮೂಹ ಮಾಧ್ಯಮದ]² ಮೂಲಕ ಮಾಡಿದ ಘೋಷಣೆಯು ಆ ಪ್ರದೇಶ, ಗ್ರಾಮ ಅಥವಾ ಸ್ಥಳದಲ್ಲಿ ವಾಸಿಸುತ್ತಿರುವ ಎಲ್ಲಾ ಬಾಧಿತ ವ್ಯಕ್ತಿಗಳಿಗೆ ನೀಡಿದ ಸಾಕಷ್ಟು ತಿಳಿವಳಿಕೆಯೆಂದು ಭಾವಿಸತಕ್ಕದ್ದು.

1. 2021ರ ಅಧಿನಿಯಮ ಸಂಖ್ಯೆ 40ರ ಮೂಲಕ ದಿನಾಂಕ: 12.10.2021ರಿಂದ ಜಾರಿಗೆ ಬರುವಂತೆ ಪ್ರತಿಯೋಜಿಸಲಾಗಿದೆ.
2. 2021ರ ಅಧಿನಿಯಮ ಸಂಖ್ಯೆ 40ರ ಮೂಲಕ ದಿನಾಂಕ: 12.10.2021ರಿಂದ ಜಾರಿಗೆ ಬರುವಂತೆ ಸೇರಿಸಲಾಗಿದೆ.

5. 4ನೇ ಪ್ರಕರಣದ ಮೇರೆಗೆ ನೋಟೀಸು ಜಾರಿಯಾದ ಮೇಲೆ ಅಧಿಭೋಗದಾರನ ಕರ್ತವ್ಯಗಳು.- 4ನೇ ಪ್ರಕರಣದ ಮೇರೆಗೆ ನೋಟೀಸು ಜಾರಿಯಾದ ಮೇಲೆ,-

- (i) ಅಂಥ ನೋಟೀಸಿನಲ್ಲಿ ನಿರ್ದಿಷ್ಟಪಡಿಸಿದ ಪ್ರತಿಬಂಧಕ ಅಥವಾ ಪರಿಹಾರ ಕ್ರಮಗಳನ್ನು ಕಾರ್ಯಗತಗೊಳಿಸುವುದು ಬಾಧಿತ ಪ್ರದೇಶದಲ್ಲಿ ವಾಸಿಸುವ ಪ್ರತಿಯೊಬ್ಬ ಅಧಿಭೋಗದಾರನ ಕರ್ತವ್ಯವಾಗಿರತಕ್ಕದ್ದು; ಮತ್ತು

- (ii) ನೋಟೀಸಿನಲ್ಲಿ ನಿರ್ದಿಷ್ಟಪಡಿಸಿರುವಂಥ ರೀತಿಯಲ್ಲಿ ನೆರವು ನೀಡುವುದು ಸದರಿ ಪ್ರದೇಶದೊಳಗೆ ವಾಸಿಸುವ [ಪ್ರತಿಯೊಬ್ಬ ವ್ಯಕ್ತಿಯ]¹ ಕರ್ತವ್ಯವಾಗಿರತಕ್ಕದ್ದು.

1. 2021ರ ಅಧಿನಿಯಮ ಸಂಖ್ಯೆ 40ರ ಮೂಲಕ ದಿನಾಂಕ: 12.10.2021ರಿಂದ ಜಾರಿಗೆ ಬರುವಂತೆ ಪ್ರತಿಯೋಜಿಸಲಾಗಿದೆ.

6. ಭೂಮಿ ಅಥವಾ ಆವರಣಗಳನ್ನು ಪ್ರವೇಶಿಸಲು ಅಧಿಕಾರ.- ಪರಿಶೀಲನಾ ಅಧಿಕಾರಿಯು, ಅಧಿಭೋಗದಾರ ಅಥವಾ ಪ್ರಭಾರದಲ್ಲಿರುವ ಇತರ ವ್ಯಕ್ತಿಗೆ ಯುಕ್ತ ನೋಟೀಸನ್ನು ನೀಡಿದ ತರುವಾಯ, ಅಧಿಸೂಚಿತ ಪ್ರದೇಶದಲ್ಲಿನ ಯಾವುದೇ ಭೂಮಿ, ನೀರು ಅಥವಾ ಆವರಣದೊಳಗೆ,-

- (i) ಅಂಥ ಭೂಮಿ, ನೀರು ಅಥವಾ ಆವರಣದ ಮೇಲೆ ಯಾವುದೇ ಹಾನಿಕರ ಕಳೆ, ಪರೋಪಜೀವಿ, ಕೀಟ ಅಥವಾ ಸಸ್ಯರೋಗ ಇವೆಯೇ ಅಥವಾ ಇಲ್ಲವೇ ಎಂಬುದನ್ನು; ಮತ್ತು
- (ii) ಕಾರ್ಯಗತಗೊಳಿಸಬೇಕೆಂದು ನಿರ್ದೇಶಿಸಲಾದ ಪ್ರತಿಬಂಧಕ ಅಥವಾ ಪರಿಹಾರ ಕ್ರಮಗಳನ್ನು ಕಾರ್ಯಗತಗೊಳಿಸಲಾಗಿದೆಯೆ ಅಥವಾ ಇಲ್ಲವೇ
- ಎಂಬುದನ್ನು ಖಚಿತಪಡಿಸಿಕೊಳ್ಳುವ ಉದ್ದೇಶಕ್ಕಾಗಿ ಪ್ರವೇಶಿಸಬಹುದು.

7. ಸಸ್ಯಗಳನ್ನು ಕಿತ್ತುಹಾಕುವುದು ಅಥವಾ ನಾಶಗೊಳಿಸುವುದೂ ಸೇರಿದಂತೆ ಕೀಟಗಳು ಅಥವಾ ಸಸ್ಯರೋಗಗಳನ್ನು ನಿರ್ಮೂಲನಗೊಳಿಸಲು ನಿಯಮಿಸಲಾದ ಕ್ರಮಗಳಿರುವಲ್ಲಿ ಪ್ರಕ್ರಿಯೆ.- 3ನೇ ಪ್ರಕರಣದ ಮೇರೆಗಿನ ಅಧಿಸೂಚನೆಯ ಮೂಲಕ ಕಾರ್ಯಗತಗೊಳಿಸಬೇಕೆಂದು ನಿರ್ದೇಶಿಸಲಾದ ಪ್ರತಿಬಂಧಕ ಅಥವಾ ಪರಿಹಾರ ಕ್ರಮಗಳಲ್ಲಿ, ಯಾವುದೇ ಕೀಟಗಳು ಅಥವಾ ಸಸ್ಯರೋಗಗಳು ಕಾಣಿಸಿಕೊಳ್ಳುವುದನ್ನು ಅಥವಾ ಪುನಃ ಕಾಣಿಸಿಕೊಳ್ಳುವುದನ್ನು ನಿವಾರಿಸುವ ಅಥವಾ ತಡೆಗಟ್ಟುವ ದೃಷ್ಟಿಯಿಂದ ಯಾವುದೇ ಸಸ್ಯವನ್ನು ಕಿತ್ತುಹಾಕುವುದು ಅಥವಾ ನಾಶಗೊಳಿಸುವುದೂ ಸೇರಿರುವಲ್ಲಿ ಅಂಥ ಅಧಿಸೂಚನೆಯಲ್ಲಿ ನಿರ್ದಿಷ್ಟಪಡಿಸಲಾದ ದಿನಾಂಕದಂದು ಅಥವಾ ಅದಕ್ಕೂ ಮುಂಚೆ ಅಂಥ ಸಸ್ಯವನ್ನು ಕಿತ್ತುಹಾಕಲು ಅಥವಾ ನಾಶಗೊಳಿಸಲು ತಪ್ಪುವ ಯಾರೇ ಅಧಿಭೋಗದಾರನನ್ನು ಈ ಅಧಿನಿಯಮದ ಮೇರೆಗೆ ಅಪರಾಧ ಮಾಡಿದ್ದಾನೆಂದು ಭಾವಿಸತಕ್ಕದ್ದು ಮತ್ತು ಅಂಥ ಸಸ್ಯವನ್ನು ಕಿತ್ತುಹಾಕುವ ಅಥವಾ ನಾಶಪಡಿಸುವ ಕಾರ್ಯವನ್ನು ಪರಿಶೀಲನಾ ಅಧಿಕಾರಿಯು ಮಾಡಬಹುದು ಅಥವಾ ಅವನ ಮೇಲ್ವಿಚಾರಣೆಯಲ್ಲಿ ಅದನ್ನು ಕಾರ್ಯಗತಗೊಳಿಸಬಹುದು.

8. ಪರಿಹಾರ ಅಥವಾ ಪ್ರತಿಬಂಧಕ ಕ್ರಮ ಕೈಗೊಳ್ಳುವುದಕ್ಕೆ ಅಧಿಭೋಗದಾರನಿಗೆ ನೋಟೀಸು.- (1) ಯಾವುದೇ ಭೂಮಿ, ನೀರು ಅಥವಾ ಆವರಣವನ್ನು ಪರಿಶೀಲನೆ ಮಾಡಿದ ತರುವಾಯ, 3ನೇ ಪ್ರಕರಣದ ಮೇರೆಗೆ ನಿರ್ದಿಷ್ಟಪಡಿಸಿದ ಪ್ರತಿಬಂಧಕ ಅಥವಾ ಪರಿಹಾರ ಕ್ರಮಗಳನ್ನು ನಿರ್ದೇಶಿಸಲಾದಂತೆ ಕಾರ್ಯಗತಗೊಳಿಸಲಾಗಿಲ್ಲವೆಂದು ಪರಿಶೀಲನಾಧಿಕಾರಿಗೆ ಕಂಡುಬಂದಲ್ಲಿ, ಪರಿಶೀಲನಾಧಿಕಾರಿಯು, ನಿಯಮಿಸಲಾದ ಅಧಿಕಾರಿಯ ಯಾವುದೇ ಸಾಮಾನ್ಯ ಅಥವಾ ವಿಶೇಷ ಆದೇಶಕ್ಕೆ ಒಳಪಟ್ಟು ಅಂಥ ನೋಟೀಸಿನಲ್ಲಿ ನಿರ್ದಿಷ್ಟಪಡಿಸಬಹುದಾದಂಥ ಕಾಲದೊಳಗೆ, ನಿರ್ದೇಶಿಸಲಾದ ಪ್ರತಿಬಂಧಕ ಅಥವಾ ಪರಿಹಾರ ಕ್ರಮಗಳನ್ನು ಕಾರ್ಯಗತಗೊಳಿಸುವಂತೆ ಲಿಖಿತ ನೋಟೀಸಿನ ಮೂಲಕ ಅಧಿಭೋಗದಾರನಿಗೆ ತಿಳಿಸಬಹುದು.

(2) ಅಧಿಭೋಗದಾರನು, ತನಗೆ ಅಂಥ ನೋಟೀಸು ಜಾರಿಯಾದ 7 ದಿನಗಳೊಳಗೆ ನಿಯಮಿಸಲಾದ ಅಧಿಕಾರಿಗೆ ಅಪೀಲು ಸಲ್ಲಿಸಬಹುದು.

(3) (2)ನೇ ಉಪ-ಪ್ರಕರಣದ ಮೇರೆಗಿನ ಅಪೀಲನ್ನು ಸ್ವೀಕರಿಸಿದ ಮೇಲೆ ನಿಯಮಿಸಲಾದ ಅಧಿಕಾರಿಯು, ಅಪೀಲುದಾರನಿಗೆ ತನ್ನ ಅಹವಾಲನ್ನು ಹೇಳಿಕೊಳ್ಳಲು ಅವಕಾಶವನ್ನು ಕೊಟ್ಟು ತರುವಾಯ, ಅದರ ಮೇಲೆ ತಾನು ಸೂಕ್ತವೆಂದು ಭಾವಿಸಬಹುದಾದಂಥ ಆದೇಶವನ್ನು ಹೊರಡಿಸತಕ್ಕದ್ದು ಮತ್ತು ಅಂಥ ಆದೇಶದ ಕಾರಣದಿಂದಾಗಿ ಅಪೀಲುದಾರನು ಪ್ರತಿಬಂಧಕ ಅಥವಾ ಪರಿಹಾರ ಕ್ರಮಗಳನ್ನು ಕಾರ್ಯಗತಗೊಳಿಸಬೇಕಾಗಿರುವಲ್ಲಿ, ಅಂಥ ಕ್ರಮಗಳನ್ನು ಯಾವ ಸಮಯದೊಳಗೆ ಕಾರ್ಯಗತಗೊಳಿಸತಕ್ಕದ್ದೆಂಬುದನ್ನು ಸಹ ಆ ಆದೇಶದಲ್ಲಿ ನಿರ್ದಿಷ್ಟಪಡಿಸತಕ್ಕದ್ದು.

(4) 3ನೇ ಪ್ರಕರಣದ ಮೇರೆಗೆ ಹೊರಡಿಸಿದ ಆದೇಶವು ಅಂತಿಮ ಮತ್ತು ನಿರ್ಣಾಯಕ ವಾಗಿರತಕ್ಕದ್ದು ಮತ್ತು ಅದನ್ನು ಯಾವುದೇ ನ್ಯಾಯಾಲಯದಲ್ಲಿ ಪ್ರಶ್ನಿಸತಕ್ಕದ್ದಲ್ಲ.

9. ಅಧಿಭೋಗದಾರನು ತನ್ನ ಮೇಲೆ ಜಾರಿಮಾಡಿದ ನೋಟೀಸನ್ನು ಪಾಲಿಸಲು ತಪ್ಪುವುದು ಒಂದು ಅಪರಾಧ ಮಾಡಿದಂತಾಗುವುದು.- 8ನೇ ಪ್ರಕರಣದ ಮೇರೆಗೆ ಯಾವ ಅಧಿಭೋಗದಾರನ ಮೇಲೆ ನೋಟೀಸನ್ನು ಜಾರಿಮಾಡಲಾಗಿದೆಯೋ, ಆ ಯಾರೇ ಅಧಿಭೋಗದಾರನು ಪರಿಶೀಲನಾ ಅಧಿಕಾರಿಯು ನಿರ್ದಿಷ್ಟಪಡಿಸಿದ ಕಾಲದೊಳಗೆ ನೋಟೀಸನ್ನು ಪಾಲಿಸಲು ತಪ್ಪಿದರೆ ಅಥವಾ ಅಪೀಲನ್ನು ಸಲ್ಲಿಸಿದ್ದು, ನಿರ್ದಿಷ್ಟಪಡಿಸಿದ ಕಾಲದೊಳಗೆ ಪ್ರತಿಬಂಧಕ ಅಥವಾ ಪರಿಹಾರ ಕ್ರಮಗಳನ್ನು ಪಾಲಿಸುವಂತೆ ಅಪೀಲು ಆದೇಶವು ಅಗತ್ಯಪಡಿಸಿರುವ ಸಂದರ್ಭಗಳಲ್ಲಿ, ಅಂಥ ಕಾಲದೊಳಗೆ ಅಂಥ ಕ್ರಮಗಳನ್ನು ಕಾರ್ಯಗತಗೊಳಿಸಲು ತಪ್ಪಿದರೆ, ಈ ಅಧಿನಿಯಮದ ಮೇರೆಗೆ ಅವನು ಅಪರಾಧ ಮಾಡಿದ್ದಾನೆಂದು ಭಾವಿಸತಕ್ಕದ್ದು ಮತ್ತು ಕಾರ್ಯಗತಗೊಳಿಸಬೇಕೆಂದು ನಿರ್ದೇಶಿಸಲಾದ ಪ್ರತಿಬಂಧಕ ಅಥವಾ ಪರಿಹಾರ ಕ್ರಮಗಳನ್ನು ಪರಿಶೀಲನಾಧಿಕಾರಿಯು ತಾನೇ ಅಥವಾ ತನ್ನ ಮೇಲ್ವಿಚಾರಣೆಯಲ್ಲಿ ಕಾರ್ಯಗತಗೊಳಿಸಬಹುದು.

10. ವೆಚ್ಚಗಳ ವಸೂಲಿ.- ಪರಿಶೀಲನಾಧಿಕಾರಿಯು ತಾನೇ ಅಥವಾ ತನ್ನ ಮೇಲ್ವಿಚಾರಣೆಯಲ್ಲಿ, 7ನೇ ಪ್ರಕರಣದ ಅಥವಾ 9ನೇ ಪ್ರಕರಣದ ಮೇರೆಗೆ ಕಾರ್ಯಗತಗೊಳಿಸಿದ ಯಾವುದೇ ಪ್ರತಿಬಂಧಕ ಅಥವಾ ಪರಿಹಾರ ಕ್ರಮಗಳ ವೆಚ್ಚವನ್ನು ಅಧಿಭೋಗದಾರನಿಂದ ಭೂಕಂದಾಯದ ಬಾಕಿಯಂತೆ ವಸೂಲುಮಾಡತಕ್ಕದ್ದು.

11. ವೆಚ್ಚಗಳ ವಿರುದ್ಧ ಅಪೀಲು.- (1) 10ನೇ ಪ್ರಕರಣದಲ್ಲಿ ಉಲ್ಲೇಖಿಸಲಾದ ಯಾರೇ ಅಧಿಭೋಗದಾರನು,-

(i) ಆ ವೆಚ್ಚಗಳಲ್ಲಿ ಕಾರ್ಮಿಕ, ಸಾಮಗ್ರಿ ಅಥವಾ ಉಪಕರಣಗಳ ಬಳಕೆಯ ವೆಚ್ಚಗಳನ್ನು ಹೊರತುಪಡಿಸಿದ ಇತರ ಬಾಬುಗಳ ವೆಚ್ಚಗಳು ಒಳಗೊಂಡಿದೆ;

(ii) ಕಾರ್ಮಿಕ, ಸಾಮಗ್ರಿಯ ಅಥವಾ ಉಪಕರಣಗಳ ಬಳಕೆಯ ವೆಚ್ಚಗಳು ಅನುಚಿತವಾಗಿ ಹೆಚ್ಚಾಗಿವೆ ಅಥವಾ ವಾಸ್ತವಿಕವಾಗಿ ಮಾಡಿದ ಖರ್ಚಿಗಿಂತ ಹೆಚ್ಚಾಗಿದೆ;

- ಎಂಬ ಕಾರಣಗಳ ಮೇಲೆ ಅಂಥ ವೆಚ್ಚಗಳನ್ನು ಸಂದಾಯ ಮಾಡುವಂತೆ ಮೊದಲು ತಗಾದೆಮಾಡಿದ ದಿನಾಂಕದಿಂದ ಮೂವತ್ತು ದಿನಗಳೊಳಗೆ ನಿಯಮಿಸಲಾದ ಅಧಿಕಾರಿಗೆ ಅಪೀಲು ಸಲ್ಲಿಸಬಹುದು.

(2) (1)ನೇ ಉಪ-ಪ್ರಕರಣದ ಮೇರೆಗೆ ಅಪೀಲನ್ನು ಸ್ವೀಕರಿಸಿದ ಮೇಲೆ, ನಿಯಮಿಸಲಾದ ಅಧಿಕಾರಿಯು ಅಧಿಭೋಗದಾರನಿಗೆ ತನ್ನ ಅಹವಾಲನ್ನು ಹೇಳಿಕೊಳ್ಳಲು ಒಂದು ಅವಕಾಶವನ್ನು ಕೊಟ್ಟು ತರುವಾಯ, ಅದರ ಮೇಲೆ ತಾನು ಸೂಕ್ತವೆಂದು ಭಾವಿಸಬಹುದಾದಂಥ ಆದೇಶವನ್ನು ಹೊರಡಿಸಬಹುದು.

(3) (2)ನೇ ಉಪ-ಪ್ರಕರಣದ ಮೇರೆಗೆ ಹೊರಡಿಸಿದ ಆದೇಶವು ಅಂತಿಮ ಮತ್ತು ನಿರ್ಣಾಯಕವಾಗಿರತಕ್ಕದ್ದು ಮತ್ತು ಅದನ್ನು ಯಾವುದೇ ನ್ಯಾಯಾಲಯದಲ್ಲಿ ಪ್ರಶ್ನಿಸತಕ್ಕದ್ದಲ್ಲ.

12. ಕ್ರಿಮಿ, ಕೀಟಗಳು, ಸಸ್ಯರೋಗಗಳು ಅಥವಾ ಹಾನಿಕರ ಕಳೆಗಳ ಬಗ್ಗೆ ವರದಿ ಮಾಡುವುದು ಗ್ರಾಮಾಧಿಕಾರಿಗಳ ಹೊಣೆ.- ಕ್ರಿಮಿಕೀಟ, ಸಸ್ಯರೋಗ ಅಥವಾ ಹಾನಿಕರ ಕಳೆಯನ್ನು ಹೋಲುವ ಕೀಟಗಳು, ರೋಗಗಳು ಅಥವಾ ಹಾನಿಕರ ಕಳೆಯು ಯಾವ ಅಧಿಸೂಚಿತ ಪ್ರದೇಶದ ಪರಿಮಿತಿಯೊಳಗೆ ಕಂಡುಬರುವುದೋ ಆ ಅಧಿಸೂಚಿತ ಪ್ರದೇಶದ ಪಕ್ಕದಲ್ಲಿರುವ ಗ್ರಾಮದ ಪ್ರತಿಯೊಬ್ಬ ಗ್ರಾಮಾಧಿಕಾರಿಯು ಈ ಸಂಬಂಧ ರಾಜ್ಯ ಸರ್ಕಾರವು, ಕಾಲಕಾಲಕ್ಕೆ ನಿರ್ದಿಷ್ಟಪಡಿಸಬಹುದಾದಂಥ ಅಧಿಕಾರಿಗಳಿಗೆ ಅದನ್ನು ವರದಿ ಮಾಡತಕ್ಕದ್ದು.

[ವಿವರಣೆ.- ಈ ಪ್ರಕರಣದ ಉದ್ದೇಶಕ್ಕಾಗಿ “ಗ್ರಾಮಾಧಿಕಾರಿ” ಎಂಬ ಪದವು ಗ್ರಾಮ ಲೆಕ್ಕಿಗ, ಪಂಚಾಯಿತಿ ಅಭಿವೃದ್ಧಿ ಅಧಿಕಾರಿ, ಪಂಚಾಯಿತಿ ಕಾರ್ಯದರ್ಶಿ, ಕೃಷಿ ಸಹಾಯಕ, ತೋಟಗಾರಿಕೆ ಸಹಾಯಕ, ರೇಷ್ಮೆ ನಿರೀಕ್ಷಕರು, ರೇಷ್ಮೆ ಪ್ರದರ್ಶಕ ಅಥವಾ ಸಂಬಂಧಪಟ್ಟ ಕ್ಷೇತ್ರದಲ್ಲಿ ಕೆಲಸ ಮಾಡುತ್ತಿರುವ ಯಾರೇ ಇತರೆ ಸರ್ಕಾರಿ ಅಧಿಕಾರಿಯನ್ನು ಒಳಗೊಳ್ಳುವುದು.]¹

1. 2021ರ ಅಧಿನಿಯಮ ಸಂಖ್ಯೆ. 40ರ ಮೂಲಕ ದಿನಾಂಕ: 12.10.2021ರಿಂದ ಜಾರಿಗೆ ಬರುವಂತೆ ಪ್ರತಿಯೋಚಿಸಲಾಗಿದೆ.

13. ದಂಡಗಳು.- (1) 3ನೇ ಪ್ರಕರಣದ ಮೇರೆಗೆ ಹೊರಡಿಸಿದ ಅಧಿಸೂಚನೆಯಲ್ಲಿ ಹೇಳಿದ ಯಾವುದೇ ನಿಷೇಧ, ನಿರ್ಬಂಧ ಅಥವಾ ನಿರ್ದೇಶನವನ್ನು ಉಲ್ಲಂಘಿಸುವ ಯಾರೇ ಆಗಲಿ ಅಪರಾಧ ನಿರ್ಣಯವಾದ ಮೇಲೆ '[ಐದು ಸಾವಿರ ರೂಪಾಯಿಗಳವರೆಗಿನ]¹ ಜುಲ್ಮಾನೆಯಿಂದ ದಂಡಿತನಾಗತಕ್ಕದ್ದು.

(2) ಈ ಅಧಿನಿಯಮದ 7ನೇ ಪ್ರಕರಣ ಅಥವಾ 9ನೇ ಪ್ರಕರಣದ ಮೇರೆಗೆ ಅಪರಾಧ ಮಾಡಿದ್ದಾನೆಂದು ಭಾವಿಸಲಾಗುವ ಯಾರೇ ಅಧಿಭೋಗದಾರನನ್ನು ಅಪರಾಧ ನಿರ್ಣಯವಾದ ಮೇಲೆ, '[ಐದು ಸಾವಿರ ರೂಪಾಯಿಗಳವರೆಗಿನ]¹ ಜುಲ್ಮಾನೆಯಿಂದ ದಂಡಿಸತಕ್ಕದ್ದು.

(3) 20ನೇ ಪ್ರಕರಣದ ಮೇರೆಗೆ ರಚಿಸಿದ ಯಾವುದೇ ನಿಯಮದ ಉಪಬಂಧಗಳನ್ನು ಉಲ್ಲಂಘಿಸುವ ಯಾರೇ ಆಗಲಿ ಅಪರಾಧ ನಿರ್ಣಯವಾದ ಮೇಲೆ '[ಐದು ಸಾವಿರ ರೂಪಾಯಿಗಳವರೆಗಿನ]¹ ಜುಲ್ಮಾನೆಯಿಂದ ದಂಡಿತನಾಗತಕ್ಕದ್ದು.

(4) (ಎ) ಈ ಅಧಿನಿಯಮದ ಉಪಬಂಧಗಳ ಮೂಲಕ ಅಥವಾ ಅದಕ್ಕೆ ಅನುಸಾರವಾಗಿ ತನಗೆ ಪ್ರದತ್ತವಾದ ಯಾವುದೇ ಅಧಿಕಾರಗಳನ್ನು ಚಲಾಯಿಸುವ ಅಥವಾ ವಿಧಿಸಲಾದ ಯಾವುದೇ ಕರ್ತವ್ಯಗಳನ್ನು ನಿರ್ವಹಿಸುವ ಅಥವಾ ಅನ್ಯಥಾ ಈ ಅಧಿನಿಯಮದ ಉಪಬಂಧಗಳ ಮೇರೆಗೆ ಅಥವಾ ಅದರ ಮೇರೆಗೆ ಮಾಡಿದ ಅಥವಾ ನೀಡಿದ ಯಾವುದೇ ಆದೇಶಗಳು ಅಥವಾ ನಿರ್ದೇಶನಗಳ ಮೇರೆಗೆ ಕೈಗೊಂಡ ಅಥವಾ ಕೈಗೊಳ್ಳಬೇಕಾದ ಪ್ರತಿಬಂಧಕ ಅಥವಾ ಪರಿಹಾರ ಕ್ರಮಗಳಿಗೆ ಸಂಬಂಧಿಸಿದ ಯಾವುದೇ ಪ್ರಕಾರ್ಯಗಳನ್ನು ನಿರ್ವಹಿಸುವ ಯಾರೇ ಅಧಿಕಾರಿ ಅಥವಾ ವ್ಯಕ್ತಿ; ಅಥವಾ

(ಬಿ) ಮೇಲೆ ಹೇಳಿದ ಯಾರೇ ಅಧಿಕಾರಿಯ ಅಥವಾ ವ್ಯಕ್ತಿಯ ಆದೇಶಗಳನ್ನು ಅಥವಾ ನಿರ್ದೇಶನಗಳನ್ನು ಕಾರ್ಯಗತಗೊಳಿಸುವ ಯಾರೇ ವ್ಯಕ್ತಿಗೆ ಅಥವಾ ಅನ್ಯಥಾ ಈ ಅಧಿನಿಯಮದ ಅಥವಾ ಅದರ ಮೇರೆಗೆ ಮಾಡಿದ ಯಾವುದೇ

ಆದೇಶಗಳನ್ನು ಅಥವಾ ನೀಡಲಾದ ಯಾವುದೇ ನಿರ್ದೇಶನಗಳನ್ನು ಪಾಲಿಸುವಾಗ ತನ್ನ ಕರ್ತವ್ಯಕ್ಕನುಸಾರವಾಗಿ ಕಾರ್ಯನಿರ್ವಹಿಸುವ ಯಾರೇ ವ್ಯಕ್ತಿಗೆ;

- ಉದ್ದೇಶಪೂರ್ವಕವಾಗಿ ಅಡ್ಡಿಪಡಿಸುವ ಅಥವಾ ಯಾವುದೇ ಪ್ರತಿರೋಧ ಒಡ್ಡುವ ಅಥವಾ ಅಡಚಣೆ ಮಾಡುವ ಅಥವಾ ಅನ್ಯಥಾ ಹಸ್ತಕ್ಷೇಪ ಮಾಡುವ ಯಾರೇ ಆಗಲಿ ಅಪರಾಧ ನಿರ್ಣಯವಾದ ಮೇಲೆ '[ಇಪ್ಪತ್ತೈದು ಸಾವಿರ ರೂಪಾಯಿಗಳವರೆಗಿನ]' ಜುಲ್ಮಾನೆಯಿಂದ ದಂಡಿತನಾಗತಕ್ಕದ್ದು.

1. 2021ರ ಅಧಿನಿಯಮ ಸಂಖ್ಯೆ. 40ರ ಮೂಲಕ ದಿನಾಂಕ: 12.10.2021ರಿಂದ ಜಾರಿಗೆ ಬರುವಂತೆ ಪ್ರತಿಯೋಜಿಸಲಾಗಿದೆ.

14. ಅಪರಾಧಗಳ ಸಂಜ್ಞೆಯತೆ.- '[ಸಂಬಂಧಪಟ್ಟ ಜಿಲ್ಲೆಯ ಅಧಿಕಾರಿ]', ಅಥವಾ ಅವರ ಅಧಿಕಾರ ಪತ್ರದ ಮೇರೆಗೆ ನೀಡಿದ ದೂರನ್ನುಳಿದು ಯಾವುದೇ ನ್ಯಾಯಾಲಯವು ಈ ಅಧಿನಿಯಮದ ಮೇರೆಗೆ ದಂಡನೀಯವಾದ ಯಾವುದೇ ಅಪರಾಧವನ್ನು ಸಂಜ್ಞಾನಕ್ಕೆ ತೆಗೆದುಕೊಳ್ಳತಕ್ಕದ್ದಲ್ಲ.

1. 2021ರ ಅಧಿನಿಯಮ ಸಂಖ್ಯೆ. 40ರ ಮೂಲಕ ದಿನಾಂಕ: 12.10.2021ರಿಂದ ಜಾರಿಗೆ ಬರುವಂತೆ ಪ್ರತಿಯೋಜಿಸಲಾಗಿದೆ.

15. ಕಂಪನಿಗಳಿಂದ ಅಪರಾಧಗಳು.- (1) ಈ ಅಧಿನಿಯಮದ ಮೇರೆಗಿನ ಯಾವುದೇ ಅಪರಾಧವನ್ನು ಮಾಡುವ ವ್ಯಕ್ತಿಯು ಕಂಪನಿಯಾಗಿದ್ದರೆ, ಆ ಅಪರಾಧವು ನಡೆದ ಕಾಲದಲ್ಲಿ ಆ ಕಂಪನಿಯ ಪ್ರಭಾರವನ್ನು ಹೊಂದಿದ್ದ ಮತ್ತು ಕಂಪನಿಯ ವ್ಯವಹಾರವನ್ನು ನಡೆಸಲು ಕಂಪನಿಗೆ ಜವಾಬ್ದಾರನಾಗಿದ್ದ ಪ್ರತಿಯೊಬ್ಬ ವ್ಯಕ್ತಿಯನ್ನು ಮತ್ತು ಕಂಪನಿಯನ್ನು ಸಹ ಆ ಅಪರಾಧದ ತಪ್ಪಿತಸ್ಥರೆಂದು ಭಾವಿಸತಕ್ಕದ್ದು ಮತ್ತು ತನ್ನ ವಿರುದ್ಧ ವ್ಯವಹರಣೆಗೆ ಅವರು/ಅದು ಗುರಿಯಾಗತಕ್ಕದ್ದು ಮತ್ತು ತದನುಸಾರವಾಗಿ ದಂಡಿತನಾಗತಕ್ಕದ್ದು:

ಪರಂತು, ಅಂಥ ಯಾವನೇ ವ್ಯಕ್ತಿಯು ತನಗೆ ತಿಳಿಯದಂತೆ ಆ ಅಪರಾಧವು ನಡೆಯಿತೆಂದು ಅಥವಾ ಅಂಥ ಅಪರಾಧ ನಡೆಯುವುದನ್ನು ತಡೆಗಟ್ಟಲು ಎಲ್ಲಾ ಯುಕ್ತ ಜಾಗರೂಕತೆಯನ್ನು ವಹಿಸಿದ್ದೆನೆಂದು ಅವನು ರುಜುವಾತುಪಡಿಸಿದರೆ, ಈ ಉಪ-ಪ್ರಕರಣದಲ್ಲಿರುವುದಾವುದೂ ಅವನನ್ನು ಅಂಥ ಯಾವುದೇ ದಂಡನೆಗೆ ಗುರಿಪಡಿಸತಕ್ಕದ್ದಲ್ಲ.

(2) (1)ನೇ ಉಪ-ಪ್ರಕರಣದಲ್ಲಿ ಏನೇ ಇದ್ದರೂ, ಈ ಅಧಿನಿಯಮದ ಮೇರೆಗಿನ ಅಪರಾಧವನ್ನು ಕಂಪನಿಯು ಮಾಡಿದ್ದರೆ ಮತ್ತು ಆ ಅಪರಾಧವನ್ನು ಯಾರೇ ನಿರ್ದೇಶಕನ, ವ್ಯವಸ್ಥಾಪಕನ, ಕಾರ್ಯದರ್ಶಿಯ ಅಥವಾ ಕಂಪನಿಯ ಇತರ ಅಧಿಕಾರಿಯ ಸಮ್ಮತಿಯಿಂದ ಅಥವಾ ಪರೋಕ್ಷ ಸಮ್ಮತಿಯಿಂದ ಮಾಡಲಾಗಿದೆಯೆಂದು ರುಜುವಾತಾದರೆ ಅಥವಾ ಅವರ ಯಾವುದೇ ನಿರ್ಲಕ್ಷ್ಯದಿಂದ ಸಂಭವಿಸಿತೆಂದು ಆರೋಪಿಸಬಹುದಾದರೆ ಅಂಥ ನಿರ್ದೇಶಕನನ್ನು, ವ್ಯವಸ್ಥಾಪಕನನ್ನು, ಕಾರ್ಯದರ್ಶಿಯನ್ನು ಅಥವಾ ಇತರ ಅಧಿಕಾರಿಯನ್ನು ಸಹ ಆ ಅಪರಾಧದ ತಪ್ಪಿತಸ್ಥರೆಂದು ಭಾವಿಸತಕ್ಕದ್ದು ಮತ್ತು ಅವರು ತಮ್ಮ ವಿರುದ್ಧದ ವ್ಯವಹರಣೆಗೆ ಗುರಿಯಾಗತಕ್ಕದ್ದು ಮತ್ತು ತದನುಸಾರವಾಗಿ ದಂಡಿತರಾಗತಕ್ಕದ್ದು.

ವಿವರಣೆ.- ಈ ಪ್ರಕರಣದ ಉದ್ದೇಶಗಳಿಗಾಗಿ,-

(ಎ) "ಕಂಪನಿ" ಎಂದರೆ ಒಂದು ನಿಗಮಿತ ನಿಕಾಯ ಮತ್ತು ಅದು ಒಂದು ಫರ್ಮನ್ನು ಅಥವಾ ವ್ಯಕ್ತಿಗಳ ಇತರ ಸಂಘವನ್ನು ಒಳಗೊಳ್ಳುತ್ತದೆ;

(ಬಿ) ಫರ್ಮಿನ ಸಂಬಂಧದಲ್ಲಿ "ನಿರ್ದೇಶಕ" ಎಂದರೆ ಫರ್ಮಿನ ಪಾಲುದಾರ.

16. ಈ ಅಧಿನಿಯಮದ ಮೇರೆಗೆ ಕೈಗೊಂಡ ಕ್ರಮದ ರಕ್ಷಣೆ.- ಈ ಅಧಿನಿಯಮದ ಮೇರೆಗೆ ಸದ್ಭಾವನೆಯಿಂದ ಮಾಡಿದ ಅಥವಾ ಮಾಡಲು ಉದ್ದೇಶಿಸಿದ ಯಾವುದೇ ಕಾರ್ಯದ ಸಂಬಂಧದಲ್ಲಿ ಅಥವಾ ಈ ಅಧಿನಿಯಮದ ಉಪಬಂಧಗಳನ್ನು ಕಾರ್ಯಗತಗೊಳಿಸುವಲ್ಲಿ ಸದ್ಭಾವನೆಯಿಂದ ಕೈಗೊಂಡ ಯಾವುದೇ ಕ್ರಮದಿಂದ ಉಂಟಾದ ಯಾವುದೇ ಹಾನಿಗಾಗಿ ರಾಜ್ಯ ಸರ್ಕಾರ ಅಥವಾ ಯಾರೇ ಅಧಿಕಾರಿಯ ವಿರುದ್ಧ ಯಾವುದೇ ದಾವೆ, ಪ್ರಾಸಿಕ್ಯೂಷನ್ ಅಥವಾ ಇತರ ಕಾನೂನು ವ್ಯವಹರಣೆಗಳನ್ನು ಹೂಡಲು ಅವಕಾಶವಿರತಕ್ಕದ್ದಲ್ಲ.

17. ಪರಿಶೀಲನಾಧಿಕಾರಿಗಳ ನೇಮಕ.- ಈ ಅಧಿನಿಯಮದ ಮೇರೆಗೆ ಪರಿಶೀಲನಾಧಿಕಾರಿಯ ಅಧಿಕಾರಗಳನ್ನು ಚಲಾಯಿಸುವ ಮತ್ತು ಕರ್ತವ್ಯಗಳನ್ನು ನಿರ್ವಹಿಸುವ ಉದ್ದೇಶಕ್ಕಾಗಿ ರಾಜ್ಯ ಸರ್ಕಾರವು ಕಾಲಕಾಲಕ್ಕೆ ಅಧಿಸೂಚನೆ ಹೊರಡಿಸಿ, ಪರಿಶೀಲನಾಧಿಕಾರಿಗಳನ್ನು ನೇಮಿಸಬಹುದು.

18. ಅಧಿಕಾರಗಳ ಪ್ರತ್ಯಾಯೋಜನೆ.- ರಾಜ್ಯ ಸರ್ಕಾರವು, ಅಧಿಸೂಚನೆ ಹೊರಡಿಸಿ, ಅಂಥ ಅಧಿಸೂಚನೆಯಲ್ಲಿ ನಿರ್ದಿಷ್ಟಪಡಿಸಬಹುದಾದಂಥ ನಿರ್ಬಂಧಗಳು ಮತ್ತು ಷರತ್ತುಗಳಿಗೊಳಪಟ್ಟು ಕೃಷಿ ನಿರ್ದೇಶಕನಿಗೆ ಅಥವಾ ಯಾರೇ ಇತರ ಅಧಿಕಾರಿಗೆ ಅಥವಾ ಯಾವುದೇ ಸ್ಥಳೀಯ ಪ್ರಾಧಿಕಾರಕ್ಕೆ 18 ಮತ್ತು 19ನೇ ಪ್ರಕರಣಗಳ ಮೂಲಕ ತನಗೆ ಪ್ರದತ್ತವಾದ

ಅಧಿಕಾರಗಳನ್ನು ಹೊರತುಪಡಿಸಿ, ಈ ಅಧಿನಿಯಮದ ಮೇರೆಗಿನ ಅದರ ಎಲ್ಲಾ ಅಥವಾ ಯಾವುದೇ ಅಧಿಕಾರಗಳನ್ನು ಪ್ರತ್ಯಾಯೋಜಿಸಬಹುದು:

ಪರಂತು, ಕೃಷಿ ನಿರ್ದೇಶಕರನ್ನು ಹೊರತುಪಡಿಸಿ ಯಾರೇ ಅಧಿಕಾರಿಗೆ ಅಥವಾ ಪ್ರಾಧಿಕಾರಕ್ಕೆ 3ನೇ ಪ್ರಕರಣದ ಮೇರೆಗಿನ ಅಧಿಕಾರಗಳ ಪ್ರತ್ಯಾಯೋಜನೆಯನ್ನು ಮಾಡತಕ್ಕದ್ದಲ್ಲ.

19. ರಾಜ್ಯ ಸರ್ಕಾರದಿಂದ ನಿರ್ದೇಶನಗಳು.- ರಾಜ್ಯ ಸರ್ಕಾರವು, ಸಾಮಾನ್ಯ ಅಥವಾ ವಿಶೇಷ ಆದೇಶಗಳ ಮೂಲಕ, ಈ ಅಧಿನಿಯಮದ ಮೂಲಕ ಅಥವಾ ಅದರ ಮೇರೆಗೆ ಆ ಅಧಿಕಾರಿಗಳಿಗೆ ಪ್ರದತ್ತವಾದ ಅಧಿಕಾರಗಳನ್ನು ಅಂಥ ಆದೇಶಗಳಲ್ಲಿ ನಿರ್ದಿಷ್ಟ ಪಡಿಸಬಹುದಾದಂಥ ಪ್ರದೇಶಗಳಲ್ಲಿ ಅಥವಾ ಅಂಥ ಬೆಳೆಗಳ ಸಂಬಂಧದಲ್ಲಿ ಅಂಥ ಅಧಿಕಾರಿಗಳು ಚಲಾಯಿಸತಕ್ಕದ್ದೆಂದು ನಿರ್ದೇಶಿಸಬಹುದು.

20. ನಿಯಮ ರಚನಾಧಿಕಾರ.- (1) ರಾಜ್ಯ ಸರ್ಕಾರವು, ಈ ಅಧಿನಿಯಮದ ಉದ್ದೇಶಗಳನ್ನು ಕಾರ್ಯಗತಗೊಳಿಸಲು ಪೂರ್ವ ಪ್ರಕಟಣೆಯ ತರುವಾಯ, ಅಧಿಸೂಚನೆ ಹೊರಡಿಸಿ ನಿಯಮಗಳನ್ನು ರಚಿಸಬಹುದು.

(2) ಈ ಅಧಿನಿಯಮದ ಮೇರೆಗೆ ರಚಿಸಿದ ಪ್ರತಿಯೊಂದು ನಿಯಮವನ್ನು, ಅದನ್ನು ರಚಿಸಿದ ತರುವಾಯ ಆದಷ್ಟು ಬೇಗನೆ, ರಾಜ್ಯ ವಿಧಾನ ಮಂಡಲದ ಪ್ರತಿಯೊಂದು ಸದನದ ಮುಂದೆ ಅದು ಅಧಿವೇಶನದಲ್ಲಿರುವಾಗ, ಒಂದು ಅಧಿವೇಶನದಲ್ಲಿ ಅಥವಾ ಎರಡು ಅಥವಾ ಹೆಚ್ಚಿನ ಅನುಕ್ರಮ ಅಧಿವೇಶನಗಳಲ್ಲಿ ಅಡಕವಾಗಬಹುದಾದ ಒಟ್ಟು ಮೂವತ್ತು ದಿವಸಗಳ ಅವಧಿಯವರೆಗೆ ಇಡತಕ್ಕದ್ದು ಮತ್ತು ಅದನ್ನು ಹಾಗೆ ಇಡಲಾದ ಅಧಿವೇಶನ ಅಥವಾ ಮೇಲೆ ಹೇಳಿದ ಅನುಕ್ರಮದ ಅಧಿವೇಶನಗಳು ಮುಕ್ತಾಯವಾಗುವುದಕ್ಕೆ ಮುಂಚೆ ಆ ನಿಯಮಗಳಲ್ಲಿ ಯಾವುದೇ ಮಾರ್ಪಾಟನ್ನು ಮಾಡಬೇಕೆಂದು ಎರಡೂ ಸದನಗಳು ಒಪ್ಪಿದರೆ ಅಥವಾ ಆ ನಿಯಮವನ್ನು ಮಾಡಕೂಡದೆಂದು ಎರಡೂ ಸದನಗಳು ಒಪ್ಪಿದರೆ, ಆ ತರುವಾಯ, ಆ ನಿಯಮವು ಸಂದರ್ಭಾನುಸಾರ ಹಾಗೆ ಮಾರ್ಪಾಟಾದ ರೂಪದಲ್ಲಿ ಮಾತ್ರ ಪರಿಣಾಮಕಾರಿಯಾಗತಕ್ಕದ್ದು ಅಥವಾ ಪರಿಣಾಮಕಾರಿಯಾಗತಕ್ಕದ್ದಲ್ಲ. ಆದಾಗ್ಯೂ, ಯಾವುದೇ ಅಂಥ ಮಾರ್ಪಾಟು ಅಥವಾ ರದ್ದಿಯಾತಿಯು ಆ ನಿಯಮದ ಮೇರೆಗೆ ಈ ಹಿಂದೆ ಮಾಡಿದ ಯಾವುದೇ ಕಾರ್ಯದ ಸಿಂಧುತ್ವಕ್ಕೆ ಬಾಧಕವನ್ನುಂಟು ಮಾಡತಕ್ಕದ್ದಲ್ಲ.

21. ನಿರಸನ ಮತ್ತು ಉಳಿಸುವಿಕೆಗಳು.- '[ಕರ್ನಾಟಕ ರಾಜ್ಯದ]¹ ವಿವಿಧ ಪ್ರದೇಶಗಳಲ್ಲಿ ಜಾರಿಯಲ್ಲಿರುವ ಮುಂಬಯಿ ಕೃಷಿ ಸಂಬಂಧಿ ಕೀಟಗಳು ಮತ್ತು ರೋಗಗಳ ಅಧಿನಿಯಮ, 1947 (1947ರ ಮುಂಬಯಿ ಅಧಿನಿಯಮ ಸಂಖ್ಯೆ 43), ಕೊಡಗು ಕೃಷಿ ಸಂಬಂಧಿ ಕೀಟಗಳು ಮತ್ತು ರೋಗಗಳ ಅಧಿನಿಯಮ, 1933 (1933ರ ಕೊಡಗು ಅಧಿನಿಯಮ ಸಂಖ್ಯೆ 2), ಹೈದರಾಬಾದ್ ಕೃಷಿ ಸಂಬಂಧಿ ಕೀಟಗಳು ಮತ್ತು ರೋಗಗಳ ವಿನಿಮಯ, 1352 ಫಸಲಿ, ಮದರಾಸು ಕೃಷಿ ಸಂಬಂಧಿ ಕೀಟಗಳು ಮತ್ತು ರೋಗಗಳ ಅಧಿನಿಯಮ, 1919 (1919ರ ಮದ್ರಾಸು ಅಧಿನಿಯಮ ಸಂಖ್ಯೆ 3) ಮತ್ತು ಕರ್ನಾಟಕ ವಿನಾಶಕಾರಿ ಕ್ರಿಮಿಗಳು ಮತ್ತು ಕೀಟಗಳ ಅಧಿನಿಯಮ, 1917 (ಕರ್ನಾಟಕ ಅಧಿನಿಯಮ 1917ರ 6) - ಇವುಗಳನ್ನು ಈ ಮೂಲಕ ನಿರಸನಗೊಳಿಸಲಾಗಿದೆ:

ಪರಂತು, '[ಕರ್ನಾಟಕ ಸಾಮಾನ್ಯ ಖಂಡಗಳ ಅಧಿನಿಯಮ, 1899 (ಕರ್ನಾಟಕ ಅಧಿನಿಯಮ 1899ರ 3)]¹ ರ 6ನೇ ಪ್ರಕರಣವು ಅಂಥ ನಿರಸನಕ್ಕೆ ಅನ್ವಯವಾಗತಕ್ಕದ್ದು ಮತ್ತು ಸದರಿ ಅಧಿನಿಯಮದ 8 ಮತ್ತು 24ನೇ ಪ್ರಕರಣಗಳು ಸದರಿ ಅಧಿನಿಯಮಗಳನ್ನು ಈ ಅಧಿನಿಯಮದ ಮೂಲಕ ನಿರಸನಗೊಳಿಸಿ ಪುನರ್ ಅಧಿನಿಯಮಿತಿಗೊಳಿಸಿದ್ದರೆ ಹೇಗೋ ಹಾಗೆ ಅನ್ವಯವಾಗತಕ್ಕದ್ದು.

1. 1973ರ ಕರ್ನಾಟಕ ಕಾನೂನುಗಳ ಅಳವಡಿಕೆ ಆದೇಶದ ಮೂಲಕ 1.II.1973 ರಿಂದ ಜಾರಿಗೆ ಬರುವಂತೆ ಅಳವಡಿಸಲಾಗಿದೆ.

* * *

ಅಧಿಸೂಚನೆ

ಬೆಂಗಳೂರು, ದಿನಾಂಕ 13ನೇ ಅಕ್ಟೋಬರ್ 1971 [ಕ್ರಮಾಂಕ ಎಎಫ್. 142 ಎಎಎಸ್ 69]

ಎಸ್.ಓ. 1734 ಎ.- ಮೈಸೂರು ಕೃಷಿ ಸಂಬಂಧಿ ಕೀಟಗಳ ಮತ್ತು ರೋಗಗಳ ಅಧಿನಿಯಮ, 1968 (1969ರ ಮೈಸೂರು ಅಧಿನಿಯಮ ಸಂ.1)ರ 1ನೇ ಪ್ರಕರಣದ (3)ನೇ ಉಪ-ಪ್ರಕರಣದ ಮೂಲಕ ಪ್ರದತ್ತವಾದ ಅಧಿಕಾರಗಳನ್ನು ಚಲಾಯಿಸಿ, ಮೈಸೂರು ಸರ್ಕಾರವು 1971ರ ಅಕ್ಟೋಬರ್ 13ನೇ ದಿನವನ್ನು ಸದರಿ ಅಧಿನಿಯಮವು ಜಾರಿಗೆ ಬರತಕ್ಕ ದಿನಾಂಕವೆಂದು ಈ ಮೂಲಕ ಗೊತ್ತುಪಡಿಸಿದೆ.

ಭಾರತದ ರಾಷ್ಟ್ರಪತಿಯವರ ಆದೇಶಾನುಸಾರ ಮತ್ತು ಅವರ ಹೆಸರಿನಲ್ಲಿ,

ಆರ್.ಎ. ನಾಯಕ್,
ಸರ್ಕಾರದ ಕಾರ್ಯದರ್ಶಿ,
ಕೃಷಿ ಮತ್ತು ಅರಣ್ಯ ಇಲಾಖೆ.

(ಕರ್ನಾಟಕ ರಾಜ್ಯಪತ್ರ (ವಿಶೇಷ ಸಂಚಿಕೆ) ಭಾಗ IV-2ಸಿ (ii), ದಿನಾಂಕ 13-10-1971ರಲ್ಲಿ ಸಂಖ್ಯೆ 142 ಎಂದು ಪ್ರಕಟಿಸಲಾಗಿದೆ.)

2021 ರ ಕರ್ನಾಟಕ ಅಧಿನಿಯಮ ಸಂಖ್ಯೆ: 40
(2021 ರ ಅಕ್ಟೋಬರ್ ತಿಂಗಳ 12ನೇ ದಿನಾಂಕದಂದು ಕರ್ನಾಟಕ ರಾಜ್ಯಪತ್ರದ ವಿಶೇಷ ಸಂಚಿಕೆಯಲ್ಲಿ ಮೊದಲು ಪ್ರಕಟವಾಗಿದೆ)

ಕರ್ನಾಟಕ ಕೃಷಿ ಸಂಬಂಧಿ ಕೀಟಗಳು ಮತ್ತು ರೋಗಗಳ (ತಿದ್ದುಪಡಿ) ಅಧಿನಿಯಮ, 2021
(2021 ರ ಅಕ್ಟೋಬರ್ ತಿಂಗಳ 11ನೇ ದಿನಾಂಕದಂದು ರಾಜ್ಯಪಾಲರಿಂದ ಒಪ್ಪಿಗೆಯನ್ನು ಪಡೆಯಲಾಗಿದೆ)

ಕರ್ನಾಟಕ ಕೃಷಿ ಸಂಬಂಧಿ ಕೀಟಗಳು ಮತ್ತು ರೋಗಗಳ ಅಧಿನಿಯಮ, 1968ನ್ನು ತಿದ್ದುಪಡಿ ಮಾಡಲು ಒಂದು ಅಧಿನಿಯಮ.

ಇಲ್ಲಿ ಇನ್ನು ಮುಂದೆ ಕಂಡುಬರುವ ಉದ್ದೇಶಗಳಿಗಾಗಿ ಕರ್ನಾಟಕ ಕೃಷಿ ಸಂಬಂಧಿ ಕೀಟಗಳು ಮತ್ತು ರೋಗಗಳ ಅಧಿನಿಯಮ, 1968ನ್ನು (1969ರ ಕರ್ನಾಟಕ ಅಧಿನಿಯಮ 01) ತಿದ್ದುಪಡಿ ಮಾಡುವುದು ಯುಕ್ತವಾಗಿರುವುದರಿಂದ;

ಇದು ಭಾರತ ಗಣರಾಜ್ಯದ ಎಪ್ಪತ್ತೆರಡನೇ ವರ್ಷದಲ್ಲಿ ಕರ್ನಾಟಕ ರಾಜ್ಯ ವಿಧಾನ ಮಂಡಲದಿಂದ ಈ ಮುಂದಿನಂತೆ ಅಧಿನಿಯಮಿತವಾಗಲಿ,-

1. ಸಂಕ್ಷಿಪ್ತ ಹೆಸರು ಮತ್ತು ಪ್ರಾರಂಭ:- (1) ಈ ಅಧಿನಿಯಮವನ್ನು ಕರ್ನಾಟಕ ಕೃಷಿ ಸಂಬಂಧಿ ಕೀಟಗಳು ಮತ್ತು ರೋಗಗಳ (ತಿದ್ದುಪಡಿ) ಅಧಿನಿಯಮ, 2021 ಎಂದು ಕರೆಯತಕ್ಕದ್ದು.

(2) ಇದು ಈ ಕೂಡಲೇ ಜಾರಿಗೆ ಬರತಕ್ಕದ್ದು.

2. 2ನೇ ಪ್ರಕರಣದ ತಿದ್ದುಪಡಿ.- ಕರ್ನಾಟಕ ಕೃಷಿ ಸಂಬಂಧಿ ಕೀಟಗಳು ಮತ್ತು ರೋಗಗಳ ಅಧಿನಿಯಮ, 1968ರ (1969ರ ಕರ್ನಾಟಕ ಅಧಿನಿಯಮ 01) (ಇಲ್ಲಿ ಇನ್ನುಮುಂದೆ ಮೂಲ ಅಧಿನಿಯಮವೆಂದು ಉಲ್ಲೇಖಿಸಲಾಗಿದೆ) 2ನೇ ಪ್ರಕರಣದಲ್ಲಿ,-

(i) (2) ಮತ್ತು (3)ನೇ ಖಂಡಗಳ ಬದಲಾಗಿ ಈ ಮುಂದಿನದನ್ನು ಪ್ರತಿಯೋಜಿಸತಕ್ಕದ್ದು, ಎಂದರೆ:-

"(2) "ಕೃಷಿ ನಿರ್ದೇಶಕ" ಎಂದರೆ ರಾಜ್ಯ ಸರ್ಕಾರವು ಕೃಷಿ ಇಲಾಖೆಯ ಮುಖ್ಯಸ್ಥನಾಗಿ ನೇಮಿಸಿದ ಯಾವೊಬ್ಬ ಅಧಿಕಾರಿ ಮತ್ತು ತೋಟಗಾರಿಕೆ ಅಥವಾ ರೇಷ್ಮೆ ಅಥವಾ ಪಶುಸಂಗೋಪನೆ ಅಥವಾ ಮೀನುಗಾರಿಕೆ ಅಥವಾ ಅರಣ್ಯ ಇಲಾಖೆಯ ಮುಖ್ಯಸ್ಥರನ್ನು ಹಾಗೂ ಸಂದರ್ಭಾನುಸಾರವಾಗಿ ಕೃಷಿ ಅಥವಾ ತೋಟಗಾರಿಕೆ ಅಥವಾ ರೇಷ್ಮೆ ಅಥವಾ ಪಶುಸಂಗೋಪನೆ ಅಥವಾ ಮೀನುಗಾರಿಕೆ ಅಥವಾ ಅರಣ್ಯ ಇಲಾಖೆಯ ಮುಖ್ಯಸ್ಥರಾಗಿ ತತ್ಕಾಲದಲ್ಲಿ ಕರ್ತವ್ಯಗಳನ್ನು ನಿರ್ವಹಿಸುತ್ತಿರುವ ಪ್ರತಿಯೊಬ್ಬ ವ್ಯಕ್ತಿಯನ್ನು ಒಳಗೊಳ್ಳುವುದು.

(3) "ಜಿಲ್ಲೆಯ ಅಧಿಕಾರಿ" ಎಂದರೆ ರಾಜ್ಯ ಸರ್ಕಾರವು ಸಂಬಂಧಪಟ್ಟ ಇಲಾಖೆಗೆ ಹಾಗೆ ನೇಮಿಸಿದ ಅಧಿಕಾರಿ ಮತ್ತು ಸಂದರ್ಭಾನುಸಾರ ಕೃಷಿ, ತೋಟಗಾರಿಕೆ, ರೇಷ್ಮೆ, ಪಶುಸಂಗೋಪನೆ ಅಥವಾ ಮೀನುಗಾರಿಕೆ ಅಥವಾ ಅರಣ್ಯ ಇವುಗಳಿಗೆ ಸಂಬಂಧಿಸಿದ ಇಲಾಖೆಯ ಜಿಲ್ಲೆಯ ಅಧಿಕಾರಿಯ ಕರ್ತವ್ಯಗಳನ್ನು ತತ್ಕಾಲದಲ್ಲಿ ನಿರ್ವಹಿಸುತ್ತಿರುವ ಪ್ರತಿಯೊಬ್ಬ ವ್ಯಕ್ತಿಯನ್ನು ಒಳಗೊಳ್ಳುವುದು."

(ii) (11) ಮತ್ತು (12)ನೇ ಖಂಡಗಳಿಗೆ ಈ ಮುಂದಿನದನ್ನು ಪ್ರತಿಯೋಜಿಸತಕ್ಕದ್ದು, ಎಂದರೆ:-

"(11) "ಸಸ್ಯ" ಎಂಬ ಪದವು ಎಲ್ಲಾ ಕೃಷಿ, ತೋಟಗಾರಿಕೆ, ರೇಷ್ಮೆ, ಅರಣ್ಯ ಬೆಳೆಗಳು, ಮರಗಳು, ಕುರುಚಲು ಗಿಡಗಳು ಅಥವಾ ಔಷಧೀಯ ಸಸ್ಯಗಳು, ಏರುಬಳ್ಳಿಗಳು, ಬಳ್ಳಿಗಳು, ಗೆಡ್ಡೆಗಳು ಅಥವಾ ಕಾಂಡಬೇರುಗಳು, ಬೇರುಮೊಳಕೆಗಳು, ಅಥವಾ ಕಂದಗಡ್ಡೆಗಳು (bulbs) ಅಥವಾ ಗೆಡ್ಡೆಗಣಸುಗಳನ್ನು (cormbets) ಒಳಗೊಳ್ಳುವುದು ಹಾಗೂ ಹಣ್ಣುಗಳು, ಎಲೆಗಳು, ಕಾಂಡ, ಬೇರುಗಳು, ತೊಗಟೆ ಅಥವಾ ಕಸಿಕಾಂಡ ಅಥವಾ ಅದರ ಯಾವುದೇ ಭಾಗವನ್ನು ಒಳಗೊಳ್ಳುವುದು, ಆದರೆ ಬೀಜವನ್ನು ಒಳಗೊಳ್ಳುವುದಿಲ್ಲ.

ಪರಂತು, ರಾಜ್ಯ ಸರ್ಕಾರವು, ಅಧಿಸೂಚನೆಯ ಮೂಲಕ ಯಾವುದೇ ನಿರ್ದಿಷ್ಟ ಸಸ್ಯದ ಬೀಜವನ್ನು ಸಸ್ಯವೆಂದು ಭಾವಿಸತಕ್ಕದ್ದು ಎಂದು ನಿರ್ದೇಶಿಸಬಹುದು.

(12) "ಸಸ್ಯ ರೋಗ" ಎಂದರೆ 3ನೇ ಪ್ರಕರಣದಡಿಯಲ್ಲಿ ಅಧಿಸೂಚನೆಯ ಮೂಲಕ ಸಸ್ಯರೋಗವೆಂದು ಘೋಷಿಸಲಾದ ಯಾವುದೇ ಶಿಲೀಂಧ್ರದ, ಬ್ಯಾಕ್ಟೀರಿಯಾದ, ವೈರಸ್ಸಿನ, ನೆಮಟೋಡ್, ಪರಾವಲಂಬಿ, ಮೈಕೊಪ್ಲಾಸ್ಮಾ ಅಥವಾ ಇತರೆ ರೋಗಗಳು ಅಥವಾ ರೋಗ ಲಕ್ಷಣ."

3. 4ನೇ ಪ್ರಕರಣದ ತಿದ್ದುಪಡಿ,- (i) ಮೂಲ ಅಧಿನಿಯಮದ 4ನೇ ಪ್ರಕರಣದ (1)ನೇ ಉಪಪ್ರಕರಣದಲ್ಲಿ, -

(ಎ) "ಕೃಷಿ ಉಪ-ನಿರ್ದೇಶಕರು" ಎಂಬ ಪದಗಳ ಬದಲಾಗಿ "ಸಂಬಂಧಪಟ್ಟ ಜಿಲ್ಲೆಯ ಅಧಿಕಾರಿ" ಎಂಬ ಪದಗಳನ್ನು ಪ್ರತಿಯೋಜಿಸತಕ್ಕದ್ದು.

(ಬಿ) (ii)ನೇ ಖಂಡದಲ್ಲಿ "ಯಾರೇ ಪುರುಷ" ಎಂಬ ಪದಗಳ ಬದಲಾಗಿ "ಯಾರೇ ವ್ಯಕ್ತಿ" ಎಂಬ ಪದಗಳನ್ನು ಪ್ರತಿಯೋಜಿಸತಕ್ಕದ್ದು,

(ii) 2ನೇ ಉಪಪ್ರಕರಣದಲ್ಲಿ "ರೂಢಿಗತ ಪದ್ಧತಿಯ" ಎಂಬ ಪದಗಳ ತರುವಾಯ "ಅಥವಾ ಮುದ್ರಣ ಅಥವಾ ಮತ್ತು ವಿದ್ಯುನ್ಮಾನ ಅಥವಾ ಸಮೂಹ ಮಾಧ್ಯಮದ" ಎಂಬ ಪದಗಳನ್ನು ಸೇರಿಸತಕ್ಕದ್ದು.

4. 5ನೇ ಪ್ರಕರಣದ ತಿದ್ದುಪಡಿ:- ಮೂಲ ಅಧಿನಿಯಮದ 5ನೇ ಪ್ರಕರಣದ (ii)ನೇ ಖಂಡದಲ್ಲಿ "ಪ್ರತಿಯೊಬ್ಬನ" ಎಂಬ ಪದಗಳಿಗೆ " ಪ್ರತಿಯೊಬ್ಬ ವ್ಯಕ್ತಿಯ" ಎಂಬ ಪದಗಳನ್ನು ಪ್ರತಿಯೋಜಿಸತಕ್ಕದ್ದು.

5. 12ನೇ ಪ್ರಕರಣದ ತಿದ್ದುಪಡಿ.- ಮೂಲ ಅಧಿನಿಯಮದ 12ನೇ ಪ್ರಕರಣದ ವಿವರಣೆಗೆ ಬದಲಾಗಿ ಈ ಮುಂದಿನದನ್ನು ಪ್ರತಿಯೋಜಿಸತಕ್ಕದ್ದು, ಎಂದರೆ:-

"ವಿವರಣೆ,- ಈ ಪ್ರಕರಣದ ಉದ್ದೇಶಕ್ಕಾಗಿ "ಗ್ರಾಮಾಧಿಕಾರಿ" ಎಂಬ ಪದವು ಗ್ರಾಮ ಲೆಕ್ಕಿಗ, ಪಂಚಾಯಿತಿ ಅಭಿವೃದ್ಧಿ ಅಧಿಕಾರಿ, ಪಂಚಾಯಿತಿ ಕಾರ್ಯದರ್ಶಿ, ಕೃಷಿ ಸಹಾಯಕ,ತೋಟಗಾರಿಕೆ ಸಹಾಯಕ, ರೇಷ್ಮೆ ನಿರೀಕ್ಷಕರು, ರೇಷ್ಮೆ ಪ್ರದರ್ಶಕ ಅಥವಾ ಸಂಬಂಧಪಟ್ಟ ಕ್ಷೇತ್ರದಲ್ಲಿ ಕೆಲಸ ಮಾಡುತ್ತಿರುವ ಯಾರೇ ಇತರೆ ಸರ್ಕಾರಿ ಅಧಿಕಾರಿಯನ್ನು ಒಳಗೊಳ್ಳುವುದು."

6. 13ನೇ ಪ್ರಕರಣದ ತಿದ್ದುಪಡಿ.- (1) ಮೂಲ ಅಧಿನಿಯಮದ 13ನೇ ಪ್ರಕರಣದಲ್ಲಿ,-

(ಎ) (1), (2) ಮತ್ತು (3)ನೇ ಉಪಪ್ರಕರಣಗಳಲ್ಲಿ "ಐವತ್ತು ರೂಪಾಯಿಗಳವರೆಗಿನ" ಎಂಬ ಪದಗಳು ಬರುವೆಡೆಗಳಲ್ಲಿ "ಐದು ಸಾವಿರ ರೂಪಾಯಿಗಳವರೆಗಿನ" ಎಂಬ ಪದಗಳನ್ನು ಪ್ರತಿಯೋಜಿಸತಕ್ಕದ್ದು; ಮತ್ತು

(ಬಿ) (4)ನೇ ಉಪಪ್ರಕರಣದ (ಬಿ) ಖಂಡದಲ್ಲಿ "ಐದುನೂರು ರೂಪಾಯಿಗಳವರೆಗಿನ" ಎಂಬ ಪದಗಳ ಬದಲಾಗಿ "ಇಪ್ಪತ್ತೈದು ಸಾವಿರ ರೂಪಾಯಿಗಳವರೆಗಿನ" ಎಂಬ ಪದಗಳನ್ನು ಪ್ರತಿಯೋಜಿಸತಕ್ಕದ್ದು.

7. 14ನೇ ಪ್ರಕರಣದ ತಿದ್ದುಪಡಿ.- ಮೂಲ ಅಧಿನಿಯಮದ 14ನೇ ಪ್ರಕರಣದಲ್ಲಿ "ಕೃಷಿ ಉಪ-ನಿರ್ದೇಶಕರು" ಎಂಬ ಪದಗಳ ಬದಲಾಗಿ "ಸಂಬಂಧಪಟ್ಟ ಜಿಲ್ಲೆಯ ಅಧಿಕಾರಿ" ಎಂಬ ಪದಗಳನ್ನು ಪ್ರತಿಯೋಚಿಸತಕ್ಕದ್ದು.

The above translation of the Karnataka Agricultural Pests And Diseases (Amendment) Act, 2021 (Karnataka Act 40 of 2021) Shall be authoritative text in Kannada language under section 5-A of the Karnataka Official Language Act, 1963 (Karnataka Act 26 of 1963).

**ಧಾವರ್ಚಂದ್ ಗೆಹ್ಲೋಟ್
ಕರ್ನಾಟಕ ರಾಜ್ಯಪಾಲರು**

**ಕರ್ನಾಟಕ ರಾಜ್ಯಪಾಲರ ಆದೇಶಾನುಸಾರ
ಮತ್ತು ಅವರ ಹೆಸರಿನಲ್ಲಿ,**

**ಜಿ.ಶ್ರೀಧರ್
ಸರ್ಕಾರದ ಕಾರ್ಯದರ್ಶಿ,
ಸಂಸದೀಯ ವ್ಯವಹಾರಗಳು ಮತ್ತು
ಶಾಸನ ರಚನೆ ಇಲಾಖೆ.**